

അടിയന്തരപ്രമേയം

പൊതുവിതരണ സമ്പ്രദായത്തിലെ തകർച്ച

മി. സ്പീക്കർ: പൊതുവിതരണ സമ്പ്രദായത്തിന്റെ തകർച്ചയും വിപണിയിൽ ഇടപെട്ട് വില നിയന്ത്രിക്കാൻ തയ്യാറാകാത്തതുമൂലം അരിയുടെയും നിത്യോപയോഗ സാധനങ്ങളുടെയും വില ക്രമാതീതമായി കുതിച്ചുകയറുകയും ചെയ്തതുമൂലം ജനങ്ങൾക്കുണ്ടായ ബുദ്ധിമുട്ടുകളും ആശങ്കകളും കാരണം ഉളവാക്കിയിട്ടുള്ളതായി പറയപ്പെടുന്ന ഗുരുതരമായ സ്ഥിതിവിശേഷം സംബന്ധിച്ച് സഭാ നടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ. എം. ഉമ്മർ, കെ. സി. ജോസഫ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

പൊതുവിതരണ സമ്പ്രദായത്തിലെ തകർച്ച

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ, സംസ്ഥാനത്തെ പൊതുവിപണിയിലെ അരിയുടെ വിലക്കയറ്റം മൂലമുണ്ടായ ബുദ്ധിമുട്ടുകൾ കുറയ്ക്കാൻ ഈ സർക്കാർ ഫലപ്രദമായ ഇടപെടൽ നടത്തിവരികയാണ്. നമ്മുടെ സംസ്ഥാനത്ത് അരിയുടെ ഉത്പാദനവും ഉപഭോഗവും

തമ്മിലുള്ള അന്തരം മറ്റ് ഏത് സംസ്ഥാനത്തേക്കാളും അധികമാണ്. ഭക്ഷ്യക്കമ്മി നേരിടുന്ന ഏറ്റവും വലിയ സംസ്ഥാനങ്ങളിലൊന്നായ കേരളത്തിന്റെ ഭക്ഷ്യ ഉപഭോഗം പ്രധാനമായും നിറവേറ്റിയത് കേന്ദ്രഗവൺമെന്റിൽ നിന്നുമുള്ള റേഷൻ വിഹിതമായിരുന്നു. ലക്ഷ്യാധിഷ്ഠിത പൊതുവിതരണ വ്യവസ്ഥയിൽ നിന്നും ദേശീയ ഭക്ഷ്യഭദ്രതാ നിയമ വ്യവസ്ഥിതിയിലേയ്ക്ക് നമ്മുടെ സംസ്ഥാനം ചുവടുവെച്ചത് 2016 നവംബറിലായിരുന്നു. പ്രതിവർഷം ലഭിച്ചുകൊണ്ടിരുന്ന 16.25 ലക്ഷം മെട്രിക് ടൺ ധാന്യത്തിനുപകരം 14.25 ലക്ഷം മെട്രിക് ടൺ ധാന്യമായി നമ്മുടെ സംസ്ഥാനത്തിന്റെ കേന്ദ്രവിഹിതം കുറഞ്ഞു. നമ്മുടെ വിപണിയിൽ അരിയുടെ വിലവർദ്ധനവിന് പ്രധാന കാരണമിതാണ്.

115 വർഷത്തിലെ ഏറ്റവും ശക്തമായ വരൾച്ചയ്ക്ക് ദക്ഷിണേന്ത്യൻ സംസ്ഥാനങ്ങൾ സാക്ഷ്യം വഹിക്കുകയാണ്. കേരളത്തിനാവശ്യമായ അരി നൽകിക്കൊണ്ടിരുന്ന ആന്ധ്രാപ്രദേശിൽ നിന്നുമുള്ള വിഹിതം തമിഴ്നാട്, കർണ്ണാടക സംസ്ഥാനങ്ങളിലേയ്ക്ക് ഒഴുകിമാറി. കൂടാതെ കയറ്റുമതിയിലുണ്ടായ വലിയ വളർച്ചയും അരിയുടെ ആഭ്യന്തര ലഭ്യത ഇല്ലാതാക്കി. ലഭ്യമായ കണക്കുകൾ പ്രകാരം ശരാശരി 21 ശതമാനം വിലവർദ്ധനവ് അരിക്ക് മുൻവർഷങ്ങളിൽ നിന്നും ഉണ്ടായിട്ടുണ്ട്. എന്നാൽ പയർവർഗ്ഗങ്ങൾ, മുളക്, മല്ലി, സവാള തുടങ്ങിയവയ്ക്ക്

ഗണ്യമായി വില കുറയുകയും ചെയ്തു. വെളിച്ചെണ്ണ, പച്ചക്കറി, അരി എന്നിവയ്ക്കുണ്ടായ വില വർദ്ധനവിന് പ്രധാന കാരണം മൺസൂൺ അഭാവം മൂലമുണ്ടായ ദക്ഷിണേന്ത്യൻ വരൾച്ചയാണെന്ന് വിലയിരുത്തപ്പെടുന്നു.

വിപണിയിടപെടൽ - വിലക്കയറ്റം പിടിച്ചുനിർത്തുവാൻ ഈ സർക്കാർ കർമ്മനിരതമായി ഇടപെട്ടു. അധികാരമേറ്റയുടൻതന്നെ വിപണിയിടപെടലിനായി സിവിൽ സപ്ലൈസ് കോർപ്പറേഷന് 150 കോടി രൂപ വകയിരുത്തി. മുൻ സർക്കാർ 70 കോടി രൂപ നൽകിയ സ്ഥാനത്താണ് വിപണിയിടപെടലിനായി ഇരുട്ടിയിലധികം രൂപ ഈ സർക്കാർ മാറ്റിവച്ചത്. സിവിൽ സപ്ലൈസ് കോർപ്പറേഷൻ പോലെ തന്നെ വിപണിയിടപെടലിന് സജീവമായിരുന്ന സഹകരണരംഗത്തെ കൺസ്യൂമർഫെഡ് കഴിഞ്ഞ അഞ്ചുവർഷത്തെ കെട്ടുകാര്യസ്ഥതമൂലം കോടികൾ നഷ്ടത്തിലായതുകൊണ്ട് വിപണിയിടപെടലിന്റെ ഉത്തരവാദിത്വം സപ്ലൈകോ ഏറ്റെടുക്കേണ്ടിവന്നു. എന്നിരുന്നാലും വിപണിയിടപെടലിനായി സർക്കാർ നിരന്തരം പ്രവർത്തിച്ചുകൊണ്ടിരിക്കുകയാണ്.

ഓണം, റംസാൻ, ക്രിസ്തുമസ് ഫെയറുകൾ മറ്റൊന്നത്തേക്കാളും കാര്യക്ഷമമാക്കി സംസ്ഥാനമെമ്പാടും വിജയകരമായി നടത്തി. ഓണം വിലക്കുറവിന്റെ ഉൽസവമാക്കി മാറ്റി. സംസ്ഥാനത്തെ അരിവില നിയന്ത്രിച്ചിരുന്ന ഇടനിലക്കാരായ

ലോബികളെ പരാജയപ്പെടുത്താൻ ആന്ധ്രാപ്രദേശിൽ നേരിട്ട് പോയി വ്യാപാരികളുമായി ചർച്ച നടത്തി അവരെ ടെണ്ടറിൽ പങ്കെടുപ്പിച്ചു. കേന്ദ്രസർക്കാരിൽ സമ്മർദ്ദം ചെലുത്തി 2017 ജനുവരി മുതൽ 24 രൂപ നിരക്കിൽ ഒ.എം.എസ്. പദ്ധതി പ്രകാരം ഫുഡ് കോർപ്പറേഷനിൽ നിന്നും അരി വാങ്ങി 25 രൂപ നിരക്കിൽ വിപണനം ചെയ്തുവരുന്നു. 1410 മെട്രിക് ടൺ പുഴുക്കലരിയും 730 മെട്രിക് ടൺ പച്ചരിയുമാണ് ഇതുവരെ വാങ്ങിയത്. അതിൽ 400 മെട്രിക് ടൺ പുഴുക്കലരിയും 155 മെട്രിക് ടൺ പച്ചരിയും ചെലവായിട്ടുണ്ട്. സംസ്ഥാനത്തെ വിലവർദ്ധനവ് ശാശ്വതമായി നിയന്ത്രിക്കാൻ ഭക്ഷ്യ വകുപ്പിനു കീഴിൽ പ്രവർത്തിക്കുന്ന വില നിയന്ത്രണ സെൽ ശാസ്ത്രീയമായി പുനഃസംഘടിപ്പിക്കാൻ തീരുമാനിച്ചു. സംസ്ഥാനത്തെ റേഷൻ വിതരണത്തിലെ ക്രമക്കേടുകൾ അവസാനിപ്പിക്കുവാൻ ശാസ്ത്രീയവും സുതാര്യവുമായി ബയോ മെട്രിക് സാങ്കേതിക സംവിധാനവും വാതിൽപ്പടി വിതരണവും സമയബന്ധിതമായി നടപ്പിലാക്കുവാൻ തുടങ്ങി. അരിവില വർദ്ധനവ് തടയുവാൻ സംസ്ഥാനമെമ്പാടും അരിക്കടകൾ പ്രത്യേകം ആരംഭിക്കാൻ നടപടി സ്വീകരിച്ചു. സംസ്ഥാന സർക്കാർ ഉടമസ്ഥതയിലെ വെച്ചൂർ മോഡേൺ റൈസ് മിൽ നാടൻ കുത്തരി (കട്ടനാട് റൈസ്) സപ്ലൈകോ വഴി സംഭരിച്ച് ന്യായവിലയ്ക്ക് 33 രൂപയ്ക്ക് വിതരണം നടത്താൻ ആരംഭിച്ചു. 250 മെട്രിക്

ടൺ ആദ്യഘട്ടത്തിൽ സംഭരിച്ച് വിതരണം തുടങ്ങി. ഈ നടപടിയുടെ ഭാഗമായി അരിയുടെ വില കുറഞ്ഞുവരികയാണ്. ഏറ്റവുമൊടുവിലായി ഇന്നലെ ആന്ധ്രാപ്രദേശിലെ ഏറ്റവും മുന്തിയ ഇനം അരികളിലൊന്നായ ലളിതാ ബ്രാൻഡ് അരി 39.50 രൂപയ്ക്ക് 1000 മെട്രിക് ടൺ കരാർ ഉറപ്പിച്ചു. ഈയാഴ്ച മുതൽ സപ്തകോ വഴി ന്യായവിലയ്ക്ക് വിൽക്കുവാൻ സാധിക്കും. ആന്ധ്രാ ജയ അരി സബ്സിഡി വിലയായി 25 രൂപയ്ക്ക് ഫ്രീസെയിൽ വില 37 രൂപയ്ക്ക് കുറവ് അരി സബ്സിഡി വിലയായി 25 രൂപയ്ക്ക് ഫ്രീസെയിൽ വില 33 രൂപയ്ക്ക് മട്ട അരി സബ്സിഡി വിലയായി 24 രൂപയ്ക്ക് ഫ്രീസെയിൽ വില 34.50 രൂപയ്ക്ക് പച്ചരി സബ്സിഡി വിലയായി 23 രൂപയ്ക്ക് ഫ്രീസെയിൽ വില 26.50 രൂപയ്ക്ക് എഫ്.സി.ഐ. പച്ചരി 23 രൂപയ്ക്ക് ഫ്രീസെയിൽ വില 26.50 രൂപയ്ക്ക് എഫ്.സി.ഐ. പുഴുക്കലരി 25 രൂപയ്ക്ക് ഫ്രീസെയിൽ വില 26.50 രൂപയ്ക്ക് ബോധന അരി ഫ്രീസെയിൽ വില 29 രൂപയ്ക്ക് ജയ ആന്ധ്ര ഇതര സംസ്ഥാനങ്ങളിലെ അരി സബ്സിഡി വിലയായി 25 രൂപയ്ക്ക് ഫ്രീസെയിൽ വിലയായി 34 രൂപയ്ക്ക് കട്ടനാട് റൈസ് ഫ്രീസെയിൽ വിലയായി 33 രൂപയ്ക്ക് സപ്തകോ വഴി വിൽപ്പന നടത്തിവരുന്നു.

അതോടൊപ്പംതന്നെ

അവശ്യവസ്തുക്കളുടെയും

നിത്യോപയോഗ

സാധനങ്ങളുടെയും വില വർദ്ധിക്കുന്നുവെന്ന റിപ്പോർട്ട് വന്ന സാഹചര്യത്തിൽ യഥാർത്ഥ കാരണം മനസ്സിലാക്കി ആയത് പരിഹരിക്കുന്നതിനുള്ള കാര്യങ്ങൾ ചർച്ച ചെയ്ത് തീരുമാനിക്കുന്നതിനായി സിവിൽ സപ്ലൈസ് കമ്മീഷണറുടെ അധ്യക്ഷതയിൽ സംസ്ഥാനത്തെ മൊത്ത വ്യാപാരികളുടെയും വ്യാപാരി പ്രതിനിധികളുടെയും യോഗം 2016 ജൂൺ, ആഗസ്റ്റ് മാസങ്ങളിൽ വിളിച്ചുചേർക്കുകയുണ്ടായി. പ്രസ്തുത യോഗത്തിൽ പങ്കെടുത്ത വ്യാപാരികൾ വിലക്കയറ്റം നിയന്ത്രണ വിധേയമാക്കുന്നതിന് സംസ്ഥാന സർക്കാർ സ്വീകരിക്കുന്ന യാതൊരു നടപടിക്കും തങ്ങളുടെ പൂർണ്ണ പിന്തുണ ഉറപ്പുനൽകുകയുണ്ടായി. അതേ യോഗംതന്നെ കഴിഞ്ഞ മാസവും ചേരുകയുണ്ടായി. ഈ അടുത്ത കാലത്ത് അരിവില കുതിച്ചുയരുന്നുവെന്ന പത്രവാർത്തകൾ ശ്രദ്ധയിൽപ്പെട്ടതിന്റെ അടിസ്ഥാനത്തിൽ പൊതുവിപണി പരിശോധന കൂടുതൽ ഊർജ്ജിതമാക്കി പ്രത്യേകിച്ച് അരിയുടെ കരിഞ്ചന്ത, പൂഴിവയ്പ്പ് എന്നിവ തടയുന്നതിനുള്ള നടപടികൾ സ്വീകരിക്കുന്നതിനും മേൽപ്പടി വിഷയം പരിഹരിക്കുന്നത് സംബന്ധിച്ച കാര്യങ്ങൾ ചർച്ച ചെയ്ത് തീരുമാനിക്കുന്നതിനും ജില്ലാതലത്തിൽ വ്യാപാരികളുടെ യോഗം ജില്ലാ കളക്ടറുടെ അധ്യക്ഷതയിൽ വിളിച്ചുചേർക്കുന്നതിനുമുള്ള നിർദ്ദേശം ജില്ലാ സപ്ലൈ ഓഫീസർവഴി നൽകിയിട്ടുണ്ട്. ആയതനുസരിച്ചുള്ള പ്രവർത്തനങ്ങൾ

ജില്ലാതലത്തിൽ നടന്നുവരുന്നു. ആയതനുസരിച്ച് പത്തനംതിട്ട ജില്ലയിൽ നടത്തിയ യോഗത്തിൽ പങ്കെടുത്ത വ്യാപാരി പ്രതിനിധികൾ ആസ്രയിൽനിന്നും വടക്കേന്ത്യയിൽനിന്നുമുള്ള അരിയുടെ വരവിലുണ്ടായ കുറവ് കാരണം വന്ന ദൗർലഭ്യമാണ് വിലവർദ്ധനയ്ക്ക് കാരണമെന്നും പ്രത്യേകിച്ച് ജയ അരിയുടെ വിലയിലാണ് ഇത് കൂടുതലായി പ്രതിഫലിച്ചതെന്നും അറിയിക്കുകയുണ്ടായി. അവശ്യസാധനങ്ങളുടെ വില സംസ്ഥാനത്തെ പൊതുവിപണിയിൽനിന്നും ജില്ലാ സപ്ലൈ ഓഫീസർമാർ ശേഖരിച്ച് സിവിൽ സപ്ലൈസ് കമ്മീഷണറേറ്റിലെ സ്റ്റാറ്റിറ്റിക്സ് വിഭാഗത്തിന് നൽകുകയും അവിടെനിന്നും വിവരങ്ങൾ ക്രോഡീകരിച്ച് കേന്ദ്ര പൊതുവിതരണ ഉപഭോക്തൃകാര്യ മന്ത്രാലയത്തിന്റെ വെബ്സൈറ്റിൽ ചേർക്കുകയും ചെയ്യും. വില ശരാശരി കൂടുതലായി കാണുന്ന കേന്ദ്രങ്ങളിൽ ശക്തമായ പരിശോധന നടത്താറുണ്ട്. പൊതുവിതരണ ശൃംഖലയിലെ മറിച്ചുവിൽപ്പന, പൊതുവിപണിയിലെ കരിഞ്ചന്ത, പൂഴിവയ്പ്പ് എന്നിവ തടയുന്നതിനായി ശക്തമായ പരിശോധനാ സംവിധാനം വകുപ്പുതലത്തിൽ നിലവിലുണ്ട്. വകുപ്പുതലത്തിൽ പരിശോധന ഉദ്യോഗസ്ഥന്മാർ മാത്രമായും ലീഗൽ മെട്രോളജി, പോലീസ് എന്നീ വകുപ്പുകളെക്കൂടി ഏകോപിപ്പിച്ചുകൊണ്ടും നിരന്തരം പരിശോധന നടത്തുകയും നിയമലംഘനം നടത്തുന്നവർക്കെതിരെ കർശനമായ നിയമനടപടികൾ

സ്വീകരിച്ചവരികയും ചെയ്യുന്നു. ആയതനുസരിച്ച് 2016 ജനുവരി മുതൽ നവംബർവരെ സംസ്ഥാനത്തുടനീളം The Essential Commodities Act 1955 പ്രകാരം 25,502 സംയുക്ത പരിശോധനകൾ പൊതുവിപണിയിലും 3,062 പരിശോധനകൾ പൊതുവിതരണ ശൃംഖലകളിലും നടത്തുകയുണ്ടായി. ഇപ്രകാരം നടത്തിയ പരിശോധനയിൽ 9.99 ലക്ഷം രൂപ പിഴ ചുമത്തുകയുണ്ടായി. മേൽപ്പടി കാലയളവിൽ PBMMSEC Act അനുസരിച്ച് പൊതുവിതരണ ശൃംഖലയിൽ 61,792 പരിശോധനകൾ നടത്തുകയും നിയമലംഘനം നടത്തിയത് കണ്ടെത്തിയതിന്റെ അടിസ്ഥാനത്തിൽ 20 പേരെ വിചാരണ ചെയ്യുകയും അതിൽ രണ്ടുപേരെ ശിക്ഷിക്കുകയും ചെയ്തിട്ടുണ്ട്. ഇതിനുപുറമെ അരി വില നിയന്ത്രിക്കുന്നതിന്റെ ഭാഗമായി സംസ്ഥാനത്ത് ആരംഭിച്ച അരിക്കടകളുടെയും സപ്ലൈകോ ഔട്ട്ലെറ്റുകളുടെയും പ്രവർത്തനം കൂടുതൽ കാര്യക്ഷമമാക്കിക്കൊണ്ടിരിക്കുകയാണ്. ഈ സാഹചര്യത്തിൽ സഭ നിർത്തിവെച്ച് ചർച്ച ചെയ്യേണ്ട ആവശ്യമില്ല.

ശ്രീ. എം. ഉമ്മർ: സർ, ബഹുമാനപ്പെട്ട മന്ത്രിയുടെ വിശദീകരണത്തിൽ നിന്നും

ഈ വിഷയത്തിന്റെ ഗൗരവം അദ്ദേഹത്തിന് ഇപ്പോഴും മനസ്സിലായിട്ടില്ലെന്നുള്ളതാണ് മനസ്സിലാകുന്നത്. അദ്ദേഹത്തിന്റെ നീണ്ട ഫയലിലെ കുറെ കാര്യങ്ങൾ അച്ചടിച്ച് വായിച്ചുവെന്നല്ലാതെ സംസ്ഥാനത്തെ

ജനങ്ങൾക്കിടയിലുള്ള സംഭ്രമജനകമായ സാഹചര്യം അദ്ദേഹം ഒട്ടും ഉൾക്കൊണ്ടിട്ടില്ലെന്നുമാണ് മനസ്സിലാക്കുന്നത്. അദ്ദേഹം യാഥാർത്ഥ്യം ഉൾക്കൊണ്ടുകൊണ്ട് കാര്യങ്ങളെ സംബന്ധിച്ച വിശദമായ ഒരു ചർച്ചയ്ക്ക് തയ്യാറായി കാര്യങ്ങൾ പറയുമെന്നാണ് ഞാൻ വിചാരിച്ചത്. ഇന്നത്തെ പത്രങ്ങളിലെ വാർത്തകളെക്കുറിച്ച് ബഹുമാനപ്പെട്ട മന്ത്രിയോട് കുറച്ച് കാര്യങ്ങൾ പറയാം. 'അരി വില കുറയ്ക്കാൻ പ്രഖ്യാപനങ്ങൾ പോരാ' എന്നാണ് ഇന്നത്തെ കേരളകൗമുദി പത്രത്തിന്റെ മുഖപ്രസംഗത്തിൽ പറയുന്നത്. 'ഇപ്പോഴത്തെ അരി വിലക്കയറ്റം കൃത്രിമമായ സൃഷ്ടിയാണെന്നതിന് സംശയമൊന്നുമില്ല, അത് ബോധ്യമായിട്ടും സർക്കാരിന് തക്കസമയത്ത് ഇടപെടാൻ കഴിയാതെ പോയതാണ് സംഭ്രമജനകമായ സ്ഥിതിയിലേയ്ക്ക് കാര്യങ്ങൾ എത്തിച്ചത്. കൂട്ടത്തിൽ രേഷൻ വിതരണത്തിലെ അനിശ്ചിതത്വവും അപാകതയും കൂടിയായപ്പോൾ അരി വിപണി പൂർണ്ണമായും കരിഞ്ചന്തക്കാരുടെ നിയന്ത്രണത്തിലായി. ആന്ധ്രയിലെ വമ്പന്മാരായ അരി മില്ലടമകളുമായി ഇവിടത്തെ അരി മൊത്തക്കച്ചവടക്കാർ ഒത്തുകളിക്കുകയാണ്. ഈ കൃത്രിമ വിലക്കയറ്റം തടയാൻ സിവിൽ സപ്ലൈസ് വകുപ്പിന് കഴിയുന്നില്ല.' ഇതാണ് അതിന്റെ പ്രസക്ത ഭാഗം. രണ്ട് ദിവസം മുമ്പുള്ള മാതൃഭൂമി പത്രത്തിന്റെ മുഖപ്രസംഗത്തിന്റെ തലക്കെട്ട് - 'അരിവില ഇനിയും കൂടയാൽ.....' എന്നാണ്.

'വരും ദിവസങ്ങളിൽ വില ഇനിയും കൂടിയോൾ.....

ശ്രീ. സി. ദിവാകരൻ: (മൈക്ക് ഓഫ്) മലയാള മനോരമയിൽ എന്താണ് പറയുന്നത്?

ശ്രീ. എം. ഉമ്മർ: ബഹുമാനപ്പെട്ട സി. ദിവാകരൻ, അങ്ങ് മന്ത്രിയായിരുന്ന ആളല്ലേ; ഞാനൊന്ന് പറഞ്ഞോട്ടെ.(ബഹളം).....

മി. സ്പീക്കർ: ശ്രീ. എം. ഉമ്മർ, അങ്ങ് ചെയറിനെ നോക്കി സംസാരിച്ചാൽ മതി.(ബഹളം).....

ശ്രീ. എം. ഉമ്മർ: സ്ഥിതി ആശങ്കാജനകമായിട്ടും സർക്കാർ വേണ്ടവിധം ഇടപെടുന്നതായി തോന്നുന്നില്ല - എന്നാണ് മാതൃഭൂമി പത്രത്തിൽ പറയുന്നത്. അരി വില 50 രൂപയായെന്നാണ് മലയാള മനോരമയിലെ തലക്കെട്ട്. അരി വില കുതിക്കുന്നു അടിയന്തര ഇടപെടൽ വേണം - എന്നാണ് ദീപിക പത്രത്തിന്റെ തലക്കെട്ട്. അരി വില രൂക്ഷമായതിൽ സർക്കാരിന്റെ അനാസ്ഥ - എന്നാണ് സുപ്രഭാതം പത്രത്തിന്റെ തലക്കെട്ട്. ഇതുപോലെതന്നെയാണ് ബാക്കിയുള്ള പത്രങ്ങളിലൊക്കെയുള്ളത്. ബഹുമാനപ്പെട്ട മന്ത്രിക്ക് താങ്ങായി ഒരു പത്രം എഴുതിയിട്ടുണ്ട്. (ദേശാഭിമാനി പത്രം ഉയർത്തിക്കാണിച്ചു) ജയ - 25, മട്ട - 24 എന്നൊക്കെയാണ് എഴുതിയിരിക്കുന്നത്. ഈ അരി എവിടെനിന്നും

കിട്ടുമെന്ന് എനിക്കറിയില്ല.(ബഹളം).....

ശ്രീ. എൽദോസ് കുനപ്പിള്ളി: (മൈക്ക് ഓഫ്) ഈ അരി എവിടെ കിട്ടും;

(ബഹളം)....

മി. സ്പീക്കർ: പ്ലീസ്..... ദയവായി എല്ലാവരും ഇരിക്കൂ..... ശ്രീ. എം.

ഉമ്മർ അവതരിപ്പിക്കട്ടെ. യെസ്..... പ്ലീസ്..... (ബഹളം) അദ്ദേഹം

അവതരിപ്പിച്ച് തുടങ്ങിയതല്ലേയുള്ളൂ. അവതരിപ്പിച്ചതിനുശേഷം മന്ത്രി മറുപടി

പറഞ്ഞുകൊള്ളും. നിങ്ങളെല്ലാവരുംകൂടി മറുപടി പറയണ്ട. (ബഹളം).... മറുപടി

മന്ത്രി പറയും. ശ്രീ. പി. കെ. ബഷീർ സീറ്റിലിരിക്കൂ..... ശ്രീ. കെ. രാജൻ, മറുപടി

മന്ത്രി പറഞ്ഞുകൊള്ളും, അങ്ങ് സീറ്റിലിരിക്കൂ. പ്ലീസ്.....

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇവിടെ ബഹുമാനപ്പെട്ട

മന്ത്രി എന്തൊക്കെയോ എഴുതി വായിച്ചപ്പോൾ ഞങ്ങളാകാം ഒന്നും മിണ്ടിയില്ല.

(ബഹളം)..... ഇവിടെ ഞങ്ങളുടെ അംഗം അടിയന്തര പ്രമേയം അവതരിപ്പിച്ചുകൊണ്ട്

സംസാരിക്കുമ്പോൾ അദ്ദേഹത്തെ ഡിസ്റ്റർബ് ചെയ്യുന്നത് അങ്ങ് തടയണം.

ഇക്കാര്യത്തിൽ അങ്ങയുടെ പ്രൊട്ടക്ഷൻ വേണം.

മി. സ്പീക്കർ: ഞാൻ തടഞ്ഞുകൊണ്ടിരിക്കുകയാണ്. എല്ലാവരും

സീറ്റിലിരിക്കൂ.... മറുപടി മന്ത്രി പറഞ്ഞുകൊള്ളും....

ശ്രീ. എ. എം. ആരിഫ്: (മൈക്ക് ഓഫ്) ബഹുമാനപ്പെട്ട മന്ത്രി

എന്തൊക്കെയോ എഴുതി വായിച്ചെന്ന പ്രസ്താവന പിൻവലിക്കണം...

മി. സ്പീക്കർ: ശ്രീ. എ. എം. ആരിഫ്, ശ്രീ. എ. എൻ. ഷംസീർ.... ദയവായി

സീറ്റിലിരിക്കൂ.... അദ്ദേഹം അവതരിപ്പിക്കട്ടെ. ശ്രീ. ജി. എസ്. ജയലാൽ.... പ്ലീസ്...

ഇരിക്കൂ..... (ബഹളം)..... അദ്ദേഹത്തിന് പറയാനുള്ളത് പറഞ്ഞുകഴിഞ്ഞാൽ മന്ത്രി

മറുപടി പറഞ്ഞുകൊള്ളൂ. നിങ്ങൾ ഇരിക്കൂ.... ശ്രീ. വി. ടി. ബൽറാം ഇരിക്കൂ.... ശ്രീ.

എം. ഉമ്മർ, അങ്ങ് ചെയറിനെ നോക്കി സംസാരിച്ചാൽ മതി.

ശ്രീ. എം. ഉമ്മർ: എന്റെ വിഷയവുമായി ബന്ധപ്പെട്ട മലയാളത്തിലെ പ്രമുഖ

പത്രങ്ങളിലെ ഹെഡ്ലിംഗുകളും അതിന്റെ എഡിറ്റോറിയലുകളും പറഞ്ഞെന്നുള്ളൂ.

ദേശാഭിമാനി വായിക്കുന്നത് ഇത്ര വലിയ തെറ്റാണെന്ന് ഞാൻ വിചാരിച്ചിട്ടില്ല.

ദേശാഭിമാനി വായിച്ചപ്പോൾ ഇത്രയും വലിയ ശിക്ഷയാണെങ്കിൽ ചന്ദ്രികയും

വീക്ഷണവും ഞാൻ വായിക്കുന്നില്ല. തിരുവനന്തപുരം പാളയം മാർക്കറ്റിലെ അരി

വില അറിയുന്നതിനായി ഞാൻ ഇന്നലെ അതുവഴി കടന്നുപോകുകയുണ്ടായി.

പൊന്നി അരിയുടെ വില കിലോഗ്രാമിന് 55 രൂപയും ജയ അരിയുടെ വില

കിലോഗ്രാമിന് 48 രൂപയും പവിഴം വടി അരിയുടെ വില കിലോഗ്രാമിന് 48 രൂപയും

സുരേഖ അരിയുടെ വില 43 രൂപയുമാണ്. പച്ചക്കറിയുടെ വില കിലോഗ്രാമിന് -

ബീൻസ് 100 രൂപ, വെണ്ടക്ക 80 രൂപ, കത്തിരിക്ക 60 രൂപ, ഉരുളക്കിഴങ്ങ് 40 രൂപ, ഉള്ളി 50 രൂപ എന്നിങ്ങനെയാണ്. വെളിച്ചെണ്ണയുടെ വില 150 രൂപയ്ക്ക് മുകളിലായി. പഞ്ചസാരയുടെ വിലയിൽ 5 രൂപ ഇന്നലെ കൂടി. വെള്ളരിക്കയുടെ വില 12 രൂപയായിരുന്നത് 48.50 രൂപയായി. തക്കാളിയുടെ വില 16 രൂപയായിരുന്നത് 26 - 30 രൂപവരെയായി. പയറിന്റെ വില 40 രൂപയായിരുന്നത് 50 - 60 രൂപവരെയായി. അമരക്കയുടെ വില 20 രൂപയെന്നുള്ളത് 90 രൂപയായി. പടവലത്തിന്റെ വില 10 രൂപയെന്നുള്ളത് 60 രൂപയായി. തക്കാളിയുടെ വില 16 രൂപയിൽ നിന്ന് 34 രൂപയെ ആയിട്ടുള്ളൂ, അധികം കൂടിയിട്ടില്ല. മുളകിന്റെ വില 30 രൂപയെന്നുള്ളത് 80 രൂപയായി. കാരീമുളകിന്റെ വില 20 രൂപയെന്നുള്ളത് 60 രൂപയായി. പാവയ്ക്കയുടെ വില 20 രൂപയെന്നുള്ളത് 60 രൂപയായി. ക്യാരറ്റിന്റെ വില 20 രൂപയെന്നുള്ളത് 30 രൂപയായി. ബീറ്റ്‌റൂട്ടിന്റെ വില 10 രൂപയെന്നുള്ളത് 30 രൂപയായി. വിപണിയിൽ കൈപൊള്ളുകയാണ്. ചുവന്ന മട്ട അരിയുടെ വില കഴിഞ്ഞ വർഷം ഇതേ സമയം 34.18 എന്നത് 20.7 ശതമാനം കൂടി. ആന്ധ്രാ വെള്ള അരിയുടെ വില 30.62 രൂപയായിരുന്നത് 27.60 ശതമാനം കൂടി. പാലക്കാടൻ ജയ അരിക്ക് 53 ശതമാനം വിലകൂടി. ചുവന്ന ചമ്പാവരിക്ക് 33.50 രൂപയുണ്ടായിരുന്നത് 21.13 ശതമാനം വിലകൂടി. ഇതാണ് യഥാർത്ഥത്തിൽ സംസ്ഥാനത്തിന്റെ സ്ഥിതി.

അരി ആഹാരം കഴിക്കാതെ കേരളത്തിലുള്ളവർക്ക് ജീവിക്കാൻ സാധിക്കില്ലല്ലോ; ഇവിടത്തെ പത്രങ്ങൾ നോക്കിയാലും മാർക്കറ്റുകളിൽ പോയി നോക്കിയാലും ഇക്കാര്യം മനസ്സിലാകുന്നതാണ്. ഇത് യു.ഡി.എഫ്. ഉണ്ടാക്കിയതല്ല. സത്യം വിളിച്ചുപറയുമ്പോൾ ഇത്രമാത്രം അനിഷ്ടവും അസഹിഷ്ണുതയും കാണിക്കുന്നത് ശരിയല്ല. ഞാൻ വേറൊന്നും പറഞ്ഞിട്ടില്ലല്ലോ; രാജ്യത്ത് നിലനിൽക്കുന്ന അരിയുടെയും പച്ചക്കറിയുടെയും വില പറഞ്ഞുവെന്നല്ലാതെ ഒരു പാർട്ടിയെയും ഒരു മന്ത്രിയെയും ആക്ഷേപിച്ചിട്ടില്ല. ആക്ഷേപിക്കൽ ഇനി വരുന്നതേയുള്ളൂ. ഇപ്പോഴെ ഇങ്ങനെ തുടങ്ങിയാൽ എങ്ങനെയാണ്. വളരെ നിർഭാഗ്യകരമാണ്. അതുകൊണ്ട് കുറച്ച് സഹിഷ്ണുത കാണിക്കണം. നമ്മുടെ ആളുകളുടെ അരി ആഹാരത്തെക്കുറിച്ച് മാത്രമാണ് പറയുന്നത്. ഞാൻ പറയുന്നത് പറയേണ്ടവരോടാണ്. ഈ ഗവൺമെന്റ് അതിന് ഉത്തരവാദിത്തപ്പെട്ടവരാണ്. ഉത്തരവാദിപ്പെട്ടവന് മാത്രമല്ല ഞങ്ങൾ വില നിയന്ത്രിക്കുമെന്ന് കഴിഞ്ഞ തെരഞ്ഞെടുപ്പിൽ പറഞ്ഞ് അധികാരത്തിൽ വന്നവരാണ്. ആ ഗവൺമെന്റിനോട് ജനങ്ങൾക്കുവേണ്ടി പറയുകയെന്നത് ഒരു ജനപ്രതിനിധിയെന്നുള്ള നിലയിൽ, രാജ്യത്ത് ഇങ്ങനെയൊരു സംഭവം ഉണ്ടായിട്ടും മുഴുവനും അറിഞ്ഞിട്ടില്ലെങ്കിലും ബഹുമാനപ്പെട്ട മന്ത്രിയെയും ഗവൺമെന്റിനെയും അത് അറിയിക്കുകയെന്നുള്ളത് പ്രതിപക്ഷമെന്ന നിലയ്ക്ക് ഞങ്ങളുടെ ബാധ്യതയാണ്.

അത് ചെയ്യുകയാണ്. അതിന് ദയവായി എന്റെ മേക്കിട്ട് കയറരുതെന്നാണ് എനിക്ക് പറയാനുള്ളത്. അതല്ലാതെ ഞാനൊന്നും ചെയ്തിട്ടില്ല. വിലക്കയറ്റം തടയുന്നതിനുവേണ്ടിയുള്ള നടപടിയെടുക്കുക. സ്വാഭാവികമായും വിലക്കയറ്റമുണ്ടാകുമ്പോൾ ഗവൺമെന്റ് ഉണർന്ന് പ്രവർത്തിക്കണം. വരൾച്ചയുണ്ടാകുന്നത് മന്ത്രിയുടെ കുറ്റമാണെന്നൊന്നും ഞാൻ പറഞ്ഞിട്ടില്ല. വരൾച്ചയുണ്ടാകുന്നത് സ്വാഭാവികമാണെങ്കിലും ഗവൺമെന്റ് ഉണർന്ന് പ്രവർത്തിക്കണം. അതിന് പ്രഖ്യാപനങ്ങൾ പോരാ. അതിന് വേണ്ട സ്ഥലങ്ങളിൽ പോയി ബന്ധപ്പെട്ട ആളുകളുമായും ഗവൺമെന്റുകളുമായും ചർച്ച ചെയ്യണം. വിതരണം ചെയ്യാൻ ഗവൺമെന്റിന്റെ എല്ലാ മെഷീനറിയും ഉണർന്ന് പ്രവർത്തിക്കണം. അതല്ലാതെ എന്നെ പറഞ്ഞ് തോൽപ്പിക്കാനും ഉത്തരം മുട്ടിക്കാനുമല്ല ശ്രമിക്കേണ്ടത്. ഇതിന് പരിഹാരമുണ്ടാക്കുകയെന്നത് ഉത്തരവാദിത്തപ്പെട്ട ഒരു ഗവൺമെന്റിന്റെ ചുമതലയാണ്. അതിനുവേണ്ടിയാണ് ഞാൻ ഈ കാര്യങ്ങൾ ഇവിടെ ഉന്നയിക്കുന്നത്. ഇതിനുവേണ്ടി ഗവൺമെന്റ് എടുത്ത നടപടികൾ ഞാൻ പത്രത്തിൽ വായിച്ചു. ഇതിനായി ബഹുമാനപ്പെട്ട മന്ത്രി സംസ്ഥാനതലത്തിൽ മൂന്ന് അരിക്കടകൾ തുടങ്ങിയിട്ടുണ്ട്. പ്രശ്നത്തിന്റെ ഗൗരവം ഉൾക്കൊണ്ടുകൊണ്ട് അരിക്കടകളുടെ സംസ്ഥാനതല ഉദ്ഘാടനം ബഹുമാനപ്പെട്ട

സിവിൽ സപ്ലൈസ് വകുപ്പുമന്ത്രി ശ്രീ. പി. തിലോത്തമൻ തന്നെ തിരുവനന്തപുരത്ത് നിർവ്വഹിച്ചു. രണ്ടാമത്തേത് തുടങ്ങുമെന്ന് പറഞ്ഞിട്ടുള്ളത് കൊച്ചിയിലാണ്. മൂന്നാമത്തേത് തുടങ്ങുമെന്ന് പറഞ്ഞിട്ടുള്ളത് കോഴിക്കോടാണ്. അങ്ങനെ കേരളത്തിലെ അരിയുടെ വിലക്കയറ്റ പ്രശ്നം പരിഹരിക്കുന്നതിനുവേണ്ടി നമ്മുടെ സംസ്ഥാന ഗവൺമെന്റ് വളരെ ഗൗരവത്തോടുകൂടി മൂന്ന് അരിക്കടകൾ തുടങ്ങാൻ തീരുമാനിച്ചിട്ടുണ്ട്. എന്നു മുതലാണ് ഈ പ്രശ്നത്തെ ഗൗരവത്തോടുകൂടി എടുത്തിട്ടുള്ളത്; അതേസമയം ഈ പ്രശ്നം ബന്ധപ്പെട്ട വകുപ്പുകൾ കൈകാര്യം ചെയ്യുന്നവർ ഒരുമിച്ചിരുന്ന് ആലോചിക്കേണ്ടതല്ലേ; സഹകരണ വകുപ്പിന് എന്തൊക്കെ ചെയ്യാൻ കഴിയുമെന്നും കൃഷി വകുപ്പിന് എന്തൊക്കെ ചെയ്യാൻ കഴിയുമെന്നും മറ്റ് വകുപ്പുകൾക്ക് എന്തൊക്കെ ചെയ്യാൻ കഴിയുമെന്നൊക്കെ ഇരുന്ന് ആലോചിക്കണം. ബഹുമാനപ്പെട്ട കൃഷി വകുപ്പുമന്ത്രിയുടെ നേതൃത്വത്തിൽ നടത്തിയ കൃഷിയിൽ നിന്നൊക്കെ ലഭിച്ചിട്ടുള്ള നെല്ലൊക്കെ കുത്തി വിപണിയിലെത്തിക്കാനുള്ള ശ്രമം നടത്തേണ്ട; അതിന് പകരം ഇങ്ങനെയുള്ള തെറ്റായ കാര്യങ്ങൾ പറയുന്നത് ഒട്ടും ശരിയല്ല. കേരളത്തിലെ അരിപ്രശ്നം പരിഹരിക്കുന്നതിന്റെ ഭാഗമായി സർക്കാർ മൂന്ന് അരിക്കടകളാണ് തുടങ്ങിയിട്ടുള്ളത്. പതിനാലായിരം ടൺ അതായത് നൂറ് ലോറി അരിയാണ് സംസ്ഥാനമാകെ

വിതരണം ചെയ്യുന്നതിന് മുമ്പ് ജില്ലകളിലേയ്ക്ക് എത്തിച്ചിട്ടുള്ളത്. വയനാട്, കാസർഗോഡ്, മലപ്പുറം ജില്ലയിലുള്ളവർ ഈ വാഹനത്തിൽ വന്ന അരി കൊണ്ടുപോകണമെങ്കിൽ കോഴിക്കോട് വരണം...(ബഹളം..)

മി. സ്പീക്കർ: ശ്രീ കെ. രാജൻ, മറുപടി പറയുവാൻ വകുപ്പുമന്ത്രി തയ്യാറായിരിക്കുകയാണ്. നിങ്ങൾ എന്തിനാണ് മറുപടി പറയുവാൻ പോകുന്നത്. ദയവായി സീറ്റിലിരിക്കൂ.

ശ്രീ. എം. ഉമ്മർ: സർ, ബഹുമാനപ്പെട്ട മന്ത്രി പി. തിലോത്തമനാണ് വകുപ്പുമന്ത്രിയെന്നാണ് ഞാൻ വിശ്വസിക്കുന്നത്. ബഹുമാനപ്പെട്ട കെ. രാജൻ നിയുക്ത മന്ത്രിയായ വിവരം ഞാൻ അറിഞ്ഞില്ല. അതുകൊണ്ട് ഇവിടെയിരിക്കുന്ന ഓരോ നിയുക്ത മന്ത്രിമാരായിട്ടുള്ള ആളുകൾ രോഷം കൊണ്ടിട്ട് അർത്ഥമില്ല. അതുകൊണ്ട് ഈ മൂന്ന് കടകൾ തുടങ്ങിയതിനെ 'ആനവായിൽ അമ്പഴങ്ങ്' എന്നല്ലാതെ മറ്റെന്താണ് പറയുക. ഈ മൂന്ന് അരികടകൾ കൊണ്ട് കേരളത്തിലെ ഭക്ഷ്യപ്രശ്നം പരിഹരിക്കുവാൻ സാധിക്കുമോ? പശ്ചിമ ബംഗാളിൽനിന്നും അരി കൊണ്ടുവന്ന് അരിക്ഷാമം പരിഹരിക്കുമെന്ന് ഇന്നലെ ബഹുമാനപ്പെട്ട സഹകരണ

വകുപ്പുമന്ത്രി കടകംപള്ളി സുരേന്ദ്രൻ്റെ സ്റ്റേറ്റ്മെന്റ് വായിച്ചിരുന്നു. നിങ്ങളുടെ വിശ്വാസം നിങ്ങളെ രക്ഷിക്കട്ടെയന്നേ പറയുവാൻ കഴിയുന്നുള്ളൂ. ബംഗാളിലെ മുഖ്യമന്ത്രി ശ്രീമതി മമതാ ബാനർജി കേരളത്തിലേയ്ക്ക് അരി കയറ്റിവിടുമെന്ന് എനിക്ക് തോന്നുന്നില്ല. അവരിയാതെയെങ്ങാനും അരി കൊണ്ടുവരാനെ കഴിയുകയുള്ളൂ. അതല്ലാതെ പ്രത്യേക സാഹചര്യത്തിൽ അവർ കേരളത്തിലേയ്ക്ക് അരി കയറ്റിവിടുമെന്ന് എനിക്ക് തോന്നുന്നില്ല. പശ്ചിമ ബംഗാളിൽ ഇടതുപക്ഷത്തിന് തിരിച്ചടിയുണ്ടായ സംസ്ഥാനമാണ്, കേരളത്തിന് തിരിച്ചടിയുണ്ടാകുമെന്ന് കരുതിയാണ് ഞാൻ പറയുന്നത്. നിങ്ങൾക്ക് മാത്രം അരി കിട്ടാതിരിക്കുകയാണെങ്കിൽ തരക്കേടില്ല. അതുകൊണ്ട് ബംഗാളിനെ മാത്രം ആശ്രയിക്കാതെ മറ്റ് സംസ്ഥാനങ്ങളായ ആന്ധ്രാപ്രദേശ്, കർണ്ണാടക, പശ്ചാബ് ഇടങ്ങിയ സംസ്ഥാനങ്ങളെയും സമീപിച്ച് അരി കൊണ്ടുവരുന്നതിന് ശ്രമിക്കണം.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി

(ശ്രീ കടകംപള്ളി സുരേന്ദ്രൻ): സർ, അങ്ങയുടെ മനസ്സിലിരിപ്പ് എന്താണെന്ന് കൃത്യമായി ബോധ്യമായി. ഇവിടെ അരി കൊണ്ടുവരാൻ പാടില്ലായെന്നാണ്

അങ്ങയുടെ മനസ്സിലിരിപ്പ്. ഈ രൂപത്തിൽ ദൃഷ്ടബുദ്ധിയോടുകൂടി ചിന്തിക്കരുത്.

പ്രതിപക്ഷമൊക്കെ ശരിയാണ്. പക്ഷേ ഇത്ര ദൃഷ്ടചിന്ത പാടില്ല.

ശ്രീ. എം. ഉമ്മർ: സർ, ബംഗാളിലെ അരി കുഴപ്പമില്ല. ഞാൻ പറഞ്ഞത്

ബംഗാളിനെ മാത്രം വിശ്വസിച്ചു കേരളത്തിലെ ജനങ്ങളെ

വരുതിയിലാക്കരുതെന്നാണ് പറഞ്ഞത്. അങ്ങ് സന്ദർഭത്തിനനുസരിച്ച് ഉണർന്ന്

സ്റ്റേറ്റുമെന്റ് ഇറക്കിയതിൽ സന്തോഷമുണ്ട്. ബംഗാളിൽ ശ്രീമതി മമതാ

ബാനർജിക്ക് നിങ്ങളോടുള്ള വൈകാരിക സംഗതി ആലോചിച്ചു പറഞ്ഞെന്നുള്ളതു

അല്ലാതെ മറ്റൊന്നും കൊണ്ടല്ല. ഞങ്ങളെ സംബന്ധിച്ചു ബംഗാളിലെ അരി ഇവിടെ

വരുന്നതിൽ ഒരു പ്രത്യേക മമതയുണ്ട്. അതുകൊണ്ട് ബംഗാളിനെക്കൂടാതെ

എവിടെയൊക്കെ അരി ഉൽപ്പാദിപ്പിക്കുന്നുണ്ടോ ആ സംസ്ഥാനങ്ങളെയൊക്കെ

ആശ്രയിക്കണം. വിദേശത്തുനിന്നാണെങ്കിലും കുഴപ്പമില്ല. ഞങ്ങളെ

സംബന്ധിച്ചിടത്തോളം അരി നിങ്ങൾ വയനാട്ടിൽ നിന്ന് കൊണ്ടുവന്നാലും

കുഴപ്പമില്ല. 'നെല്ലു' പത്തായത്തിലുണ്ടെങ്കിൽ അരി വയനാട്ടിൽ നിന്ന് വരുമെന്ന്

പറയുന്ന മാതിരി ഈ പ്രശ്നത്തിന്റെ ഗൗരവം ഉൾക്കൊള്ളാൻ ഗവൺമെന്റ് മുന്നോട്ട്

വരണം. അരിയുടെ മാത്രമല്ല, പച്ചക്കറിക്ക് വില വർദ്ധിച്ചതിനാൽ ഹോട്ടലുകളിൽ
 ഭക്ഷണ സാധനങ്ങളുടെ വില ഉയരുവാൻ പോകുകയാണ്. ഇതിനെ തടയുവാൻ
 എന്ത് നിയന്ത്രണമാണ് ഗവൺമെന്റ് കൊണ്ടുവരാൻ പോകുന്നത്? ഇനിയും മറുപടി
 പറയുമ്പോൾ ഇതെല്ലാം യു.ഡി.എഫ്.ന്റെ തലയിൽവെച്ച് കെട്ടരുത്. കേരളത്തിലെ
 വരൾച്ചയുടെ പകുതി ഉത്തരവാദിത്തം ഞങ്ങളേറ്റെടുക്കാം. ആന്ധ്രാപ്രദേശിലും മറ്റ്
 സംസ്ഥാനങ്ങളിലുമുണ്ടായ വരൾച്ചയ്ക്ക് ഞങ്ങളല്ല ഉത്തരവാദികൾ. ഇന്നലെ ഇവിടെ
 ആരോ പറഞ്ഞു കേരളത്തിൽ വരൾച്ചയുണ്ടായത് യു.ഡി.എഫിന്റെ കാലത്ത്
 ആരൊക്കെയോ ഭൂമി കയ്യേറ്റം നടത്തിയതുകൊണ്ടാണെന്ന്. എന്തായാലും
 ബംഗാളിലുണ്ടായ വരൾച്ചയ്ക്ക് ഞങ്ങളല്ല ഉത്തരവാദിയെന്ന് പറയുവാൻ
 ആഗ്രഹിക്കുന്നു. അതുകൊണ്ട് സന്ദർഭത്തിന്റെ ഗൗരവത്തിനനുസരിച്ച് ഗവൺമെന്റ്
 ഉണരേണ്ടതുണ്ട്. ഇത്രയും ഗൗരവമായ വിഷയമായതിനാൽ സഭ നിർത്തിവെച്ച് ചർച്ച
 ചെയ്യണമെന്നാണ് എനിക്ക് പറയാനുള്ളത്.

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ,

ബഹുമാന്യനായ ശ്രീ എം. ഉമ്മർ മാഷ് കാര്യങ്ങളൊക്കെ പറഞ്ഞു. നമ്മുടെ

സംസ്ഥാനത്ത് വിലക്കയറ്റമുണ്ടായിട്ടില്ലെന്ന് ഞാൻ പറഞ്ഞിട്ടില്ല. അരിക്ക് വില കൂടിയിട്ടുണ്ട്; ഏറ്റവും വിലവർദ്ധനവുണ്ടായിട്ടുള്ളത് ബ്രാന്റഡ് ഇനങ്ങളായ ജയ, ലളിത തുടങ്ങിയ അരിക്കാണ്. നാൽപ്പത്തിയേഴ്, നാൽപ്പത്തിയെട്ട് രൂപവരെ അരി വില വർദ്ധിച്ചിട്ടുണ്ട്. എന്നാൽ എല്ലായിനം അരിക്കും വില കൂടിയിട്ടില്ല. ദക്ഷിണ കേരളത്തിലാണ് വില കൂടുതൽ അനുഭവപ്പെടുന്നത്. ഉത്തര കേരളത്തിൽ അത്ര വലിയ വിലവർദ്ധനവുണ്ടായിട്ടില്ലെന്ന് ശ്രീ. എം. ഉമ്മർ മാഷിനറിയാവുന്ന കാര്യമാണ്. വളരെ രസകരമായി കാര്യങ്ങൾ അവതരിപ്പിക്കുന്നതുകൊണ്ട് ഞങ്ങൾ മാഷെനാണ് അദ്ദേഹത്തെ വിളിക്കുന്നത്. അരിയുടെ വില കൂടിയിട്ടില്ലെന്ന് ഞാൻ പറഞ്ഞിട്ടില്ല. ഇരുപത് ശതമാനം വില വർദ്ധനവ് ഉണ്ടായിട്ടുണ്ടെന്നാണ് പറഞ്ഞത്. ഏറ്റവും കൂടുതൽ വർദ്ധനയുണ്ടായത് ആന്ധ്രാപ്രദേശിൽ നിന്നും വരുന്ന ജയ ഉൾപ്പെടെയുള്ള ബ്രാന്റഡ് അരിക്കാണ്. ആ അരിക്ക് വില കൂടുവാനുണ്ടായ സാഹചര്യം ഞാൻ ഇവിടെ സൂചിപ്പിക്കുകയുണ്ടായി. ഇന്നലെ സഭയിലും അതുസംബന്ധിച്ച് ചർച്ച നടന്നതാണ്. ആന്ധ്രായിലെ അരി ഉൽപ്പാദനം കുറഞ്ഞതും ഒരു വിഹിP തം ആഫ്രിക്കൻ രാജ്യങ്ങളിലേയ്ക്ക് കയറ്റി അയയ്ക്കുന്നതും

കർണ്ണാടകയും തമിഴ്നാടും ആന്ധ്രാ അരിയെ അഭയം പ്രാപിച്ചതുകൊണ്ട് കേരളത്തിലേയ്ക്കുള്ള അരിയുടെ വരവിനെ ഗുരുതരമായി ബാധിച്ചിട്ടുണ്ട്. ആ യാഥാർത്ഥ്യമാണ് ഞാൻ ഇവിടെ പറഞ്ഞത്. അതുകൊണ്ടാണ് ആന്ധ്രായിലെ ജയ അരിക്ക് ഇവിടെ വലിയ ഡിമാന്റുണ്ടായത്. അതുകൊണ്ടല്ല, ദക്ഷിണ കേരളത്തിലെ ജനങ്ങൾക്ക് ആന്ധ്രാ അരിയോടാണ് വളരെ പ്രിയം. അതിന് ഒരുപാട് കാരണങ്ങളുണ്ട്. അതിന്റെയൊന്നും വിശദാംശങ്ങളിലേയ്ക്ക് ഞാൻ കടക്കുന്നില്ല. ആ സന്ദർഭം അവർ വളരെ നന്നായി മുതലെടുക്കുന്നു. ഇത് തടയാനാണ് സംസ്ഥാനത്തെ അരിക്ക് P ചുവടുകൾക്കു യോഗ്യം പലതവണ വിളിച്ചുകൂട്ടിയത്. ജില്ലകളിൽ കൂടിയ യോഗത്തിൽ സംസ്ഥാന ഗവൺമെന്റ് സ്വീകരിക്കുന്ന എല്ലാ നടപടികളോടും അവർ സഹകരിക്കാമെന്ന് ഉറപ്പ് നൽകിയിട്ടുണ്ട്. അവരാരും പൂഴിവയ്ക്കുകയോ വില വർദ്ധിപ്പിച്ച് വിൽക്കുകയോ ചെയ്യുന്നില്ലെന്ന യാഥാർത്ഥ്യം ഞങ്ങളോട് വിശദീകരിച്ചു. ഹോൾസെയിൽ റേറ്റിൽ വാങ്ങിയ ബില്ലിന് സഹിതം ഞങ്ങളെ കാണിച്ചു ബോധ്യപ്പെടുത്തി. ഇതിന്റെ പിന്നിലെ ഏറ്റവും വലിയ ഗുരൂപദ്ധതി നടക്കുന്നത് ഇവിടെയല്ല, ആന്ധ്രാ അരിയുടെ ഇടപാടിൽ നിർണ്ണായക പങ്ക്

വഹിക്കുന്നത് കൊല്ലത്തെ ചില ഏജൻസികളാണ്. ഇന്നലെ ഇവിടെ പറഞ്ഞിരുന്നു ആന്ധ്രാക്കാർക്ക് നമ്മളോട് അത്ര വലിയ വിശ്വാസ്യതയില്ലെന്ന്. ഞാൻ ഓണത്തിനുമുമ്പ് അവിടെ പോയപ്പോഴും അവർ പറഞ്ഞത് ഞങ്ങൾ സപ്തകോയ്മായോ കേരളീയരുമായോ നേരിട്ട് കച്ചവടത്തിനില്ലെന്നാണ്. നിങ്ങൾ വാങ്ങിച്ചാൽ കൊടുക്കാത്തവരാണെന്നാണ് പറഞ്ഞത്. മാത്രമല്ല അവരുടെ പരാതി മുഴുവൻ കേട്ടതിനുശേഷം അതെല്ലാം ഒരു ഫയലാക്കി പ്രിയങ്കരനായ മുഖ്യമന്ത്രിയെ ഏൽപ്പിക്കുകയും ചെയ്തു. ബഹുമാനപ്പെട്ട മുഖ്യമന്ത്രി പറഞ്ഞത് സംസ്ഥാനങ്ങൾ തമ്മിലുള്ള ഒരു ബന്ധത്തിന്റെ വിഷയമായതുകൊണ്ട് അവർക്ക് പണം തിരികെ കൊടുക്കാമെന്നാണ്. ആ പണം ഇപ്പോൾ കൊടുത്തുകൊണ്ടിരിക്കുകയാണ്. അങ്ങനെ ചില വിഷയങ്ങൾ ഉള്ളതുകൊണ്ട് കൊല്ലത്തെ ലോബികൾ ഈ സന്ദർഭം വളരെ ഫലപ്രദമായി വിനിയോഗിക്കുന്നു. അങ്ങനെയുള്ള ഇടപെടൽ അവസാനിപ്പിക്കുവാൻവേണ്ടി കൊല്ലത്തും യോഗം വിളിക്കുകയാണ്. അവിടെയുള്ള ഏജൻമാർ ജനങ്ങളെ കണ്ണനീർ കുടിപ്പിക്കുന്ന നടപടി സ്വീകരിക്കുന്നത് കർശനമായി നേരിടാൻ തയ്യാറാകുകയാണ്. മാത്രമല്ല

ആന്ധ്രാ അരി വില കുറച്ച് കിട്ടാനുള്ള എല്ലാ സാധ്യതകളും ഉപയോഗപ്പെടുത്തിക്കൊണ്ട് അരി വാങ്ങാൻ തീരുമാനിച്ചിരിക്കുകയാണ്. ഇന്നലെ നടന്ന കരാറനുസരിച്ച് 39.50 രൂപയ്ക്ക് ജയ, ലളിത തുടങ്ങിയ ബ്രാൻഡ് അരിയുടെ ആയിരം ടൺ സപ്ലൈകോ വഴി വിതരണം ചെയ്യുന്നതിന് കരാറായിട്ടുണ്ട്. നാളെ മുതൽ അരി വന്നുതുടങ്ങും; വളരെ റീസണബിൾ റേറ്റിൽ മാർക്കറ്റിൽ വിതരണം ചെയ്യും.

ശ്രീ വി.ഡി സതീശൻ: ബ്രാൻഡ് അരിയായ ജയ, ലളിത തുടങ്ങിയ അരികൾക്കാണ് വില കൂടിയതെന്ന അങ്ങയുടെ പ്രസ്താവന ശരിയല്ല. എല്ലാ അരികും വില കൂടിയിട്ടുണ്ട്. ജയ അരിയാണ് കേരളത്തിൽ ഏറ്റവും കൂടുതൽ ഉപയോഗിക്കുന്നത്. പ്രത്യേകിച്ചും തെക്കൻ കേരളീയർ. ആ അരിയുടെ വിലയാണ് 45/- രൂപ മുതൽ 48/- രൂപ തുപവരെയായത്. 28/- രൂപയിൽ നിന്നാണ് ഇങ്ങനെ വർദ്ധിച്ചത്. അങ്ങത് ശ്രദ്ധിക്കുന്നില്ല.

രണ്ടാമത്തെ കാര്യം റേഷൻ വിതരണം താറുമാറായപ്പോൾ, റേഷൻ കിട്ടാതായപ്പോൾ, കൂടുതലാളുകൾക്ക് പൊതു മാർക്കറ്റിലെ അരിയെ ആശ്രയിക്കേണ്ടി വന്നു. ഈ രണ്ടു കാര്യങ്ങളാണ് അരി വില വർദ്ധിക്കാനുള്ള

കാരണം. അതിനകത്ത് ഒരു മാർക്കറ്റ് ഇന്റർവെൻഷൻ ഇത്ര ദിവസമായി എന്തുകൊണ്ട് ഗവൺമെന്റ് നടത്തിയില്ല എന്നതാണ് ഞങ്ങളുടെ ചോദ്യം? (ബഹളം.....)

ശ്രീ. സി. കെ. നാണു: റേഷൻ വിഹിതം എങ്ങനെ കുറഞ്ഞു? അത് പ്രധാനമാണ്. അതാണ് വില വർദ്ധനയ്ക്ക്....(മൈക്ക് ഓഫ്).....

ശ്രീ. പി. തിലോത്തമൻ: ബഹുമാനപ്പെട്ട ശ്രീ. വി. ഡി. സതീശൻ പറഞ്ഞത് ശരിയാണ്. അതിലേക്ക് ഞാൻ വരാം. അതിനുമുമ്പ് പറഞ്ഞോടേ, ബ്രാൻഡഡ് അരിയാണ് വില കൂടിയത്. മറ്റുള്ളവയ്ക്ക് അത്രയധികം വർദ്ധിച്ചിട്ടില്ല. ആ ബ്രാൻഡഡ് അരി 39.5 രൂപയ്ക്ക് ഇന്നലെ സപ്ലൈകോ കച്ചവടം നടത്തി. വില കുറയുന്നതിന്റെ ലക്ഷണം കണ്ടുതുടങ്ങി എന്നാണ് ഞാൻ പറഞ്ഞത്. ഇക്കാര്യം അറിയിക്കാനാണ് ഉദാഹരണങ്ങൾ ചൂണ്ടിക്കാണിച്ചത്. അതുകൊണ്ട് മറ്റ് അരികൾക്ക് വില കൂടിയില്ല എന്നർത്ഥമില്ല. കിലോക്ക് മൂന്ന് രൂപ, നാല് രൂപ, അഞ്ച് രൂപ, ആറ് രൂപ എന്നിങ്ങനെ വില കൂടിയിട്ടുണ്ട്. ജയ അരിക്ക് 28/- രൂപ എന്ന് പറയുന്നത് ശരിയല്ല. പത്ത്-പതിനൊന്ന് രൂപയുടെ വർദ്ധനവാണ് ഇക്കാലയളവിൽ ഉണ്ടായത്. കഴിഞ്ഞ സർക്കാരിന്റെ കാലത്ത്, ഞാൻ ഈ വിഷയം സഭയിൽ ഉന്നയിച്ചിട്ടുണ്ട്. ഒരു കിലോ അരിക്ക് 40/- രൂപയാകുന്നു എന്ന്

പറഞ്ഞപ്പോൾ അന്നത്തെ മുഖ്യമന്ത്രി ശ്രീ. ഉമ്മൻചാണ്ടി പറഞ്ഞത് ശ്രീ.പി. തിലോത്തമൻ പറയുന്നത് ബ്രാൻഡ് അരിയെക്കുറിച്ചാണ് എന്നായിരുന്നു. ഞാനും അങ്ങയോട് പറയുന്നത് ബ്രാൻഡ് അരിയുടെ വിലയാണ്. ഇതിനാണ് 47/- മുതൽ 48/- രൂപ വരെയായത്. വസ്തുതകൾ വസ്തുതകളായിട്ടുതന്നെ പറയണം. അതുകൊണ്ട് ഞങ്ങൾ ഒന്നും ചെയ്യാതിരുന്നിട്ടില്ല. മൂന്ന് അരികടകൾ തുടങ്ങിയിട്ടുണ്ട്. ഇത് ചെയ്ത് അവസാനിപ്പിച്ചതല്ല. കേരളത്തിലെ 1531 സപ്ലൈകോ ഔട്ട്ലെറ്റുകളിലൂടെ അരി വിതരണം ചെയ്തുകൊണ്ടിരിക്കുകയാണ്. ഇതു മാത്രമല്ല എല്ലാ ജില്ലാകേന്ദ്രങ്ങളിലും അരികട തുടങ്ങാൻ പോകുകയാണ്. സംസ്ഥാനത്തിന്റെ ചരിത്രത്തിൽ ഒന്നോ, രണ്ടോ അരികട തുടങ്ങിയിട്ടുണ്ടാവും; ഇത്രയേറെ അരികട തുടങ്ങിയ സന്ദർഭമേതാണ്? ഞങ്ങളാണെങ്കിൽ എല്ലാ ജില്ലാ കേന്ദ്രങ്ങളിലും അരികടകൾ ആരംഭിക്കുകയാണ്. ഇപ്പോൾത്തന്നെ മൂന്നെണ്ണം തുടങ്ങി. അടുത്ത ആഴ്ച ബാക്കികൂടി തുടങ്ങും. അരി വില കൂടാനുള്ള ഒരു പ്രധാന കാര്യം സംസ്ഥാനങ്ങൾ നേരിടുന്ന വരൾച്ചയാണ്. അരിയുടെ ലഭ്യതക്കുറവാണ് അരിവില വർദ്ധിക്കാൻ കാരണം. എന്നാൽ ശ്രീ. വി.ഡി. സതീശൻ പറഞ്ഞത് വളരെ ശരിയാണ്. നമ്മുടെ സംസ്ഥാനത്തിലെ ജനങ്ങൾ ഏറ്റവും കൂടുതൽ ആശ്രയിച്ചിരുന്നത് പി.ഡി.എസ്. സിസ്റ്റം വഴിയുള്ള അരിയാണ്. ന്യായവില ഷോപ്പുകളിൽനിന്ന് വിതരണം ചെയ്യുന്ന

രേഷൻ അരിയാണ്. അതിൽ ഗണ്യമായ കുറവുണ്ടായി. അത് എല്ലാവരും മനസ്സിലാക്കിയേ മതിയാകൂ. അതിന്റെ അടിസ്ഥാനത്തിൽ കേരളത്തിന്റെ പ്രിയങ്കരനായ മുഖ്യമന്ത്രി സർവ്വകക്ഷി യോഗം വിളിച്ചുചേർത്ത് അവിടെ വിശദീകരിച്ചു. ആ വിഷയത്തിൽ ഒരുമിച്ചൊരു ധാരണയിൽ നിൽക്കുന്നതുകൊണ്ടാണ് ഞാൻ ആ വിഷയത്തിലേയ്ക്ക് കടക്കാതിരുന്നത്. ഞാൻ അത് പറയണം എന്ന് ശ്രീ. വി. ഡി. സതീശൻ നിർബന്ധമുണ്ടെങ്കിൽ അതും പറയാം.(ബഹളം)..... 16.25 മെട്രിക് ടൺ ധാന്യത്തിന്റെ സ്ഥാനത്ത്, 14.25 മെട്രിക് ടൺ ധാന്യമാണ് നമുക്ക് കിട്ടുന്നത്. (ബഹളം...)

മി. സ്പീക്കർ: എന്താണുണ്ടായത്? ആരാണ്? പ്ലീസ്.. പ്ലീസ്.. അങ്ങ് സംസാരിക്കൂ.

ശ്രീ. പി. തിലോത്തമൻ: രണ്ട് ലക്ഷം മെട്രിക് ടൺ ധാന്യത്തിന്റെ കുറവുണ്ടായി.(ബഹളം).....

മി. സ്പീക്കർ: ബഹുമാനപ്പെട്ട മിനിസ്റ്റർ മുഖ്യമന്ത്രിയ്ക്ക് സംസാരിക്കണം.

ശ്രീ. പി. തിലോത്തമൻ: ഞാൻ പറഞ്ഞുതീർന്നില്ല. നേരത്തേ എൻ.എഫ്. എസ്. എ നടപ്പാക്കുന്നതിന് മുൻപ് 1,32,655 മെട്രിക് ടൺ ധാന്യം പ്രതിമാസം നമുക്ക് ലഭിക്കുമായിരുന്നു. പുതുക്കിയ ദേശീയ ഭക്ഷ്യഭദ്രതാ നിയമം നവംബർ മാസം

മുതൽ ആരംഭിച്ചപ്പോൾ, അത് 1,18,754 മെട്രിക് ടൺ ആയി കുറഞ്ഞു. അത് വലിയൊരു കുറവാണ്. ഇത് വലിയ പ്രയാസങ്ങളുണ്ടാക്കി. (ബഹളം).... ഞാൻ മറുപടി പറയാം. പറഞ്ഞ് തീർക്കട്ടേ. അതിനുശേഷം വഴങ്ങാം.....(ബഹളം).....

മി. സ്പീക്കർ: ശ്രീ. തിരുവഞ്ചൂർ രാധാകൃഷ്ണൻ, മന്ത്രി വഴങ്ങിയാലല്ലേ ചോദിക്കാൻ സാധിക്കൂ? വഴങ്ങുമ്പോൾ ചോദിക്കാം. അദ്ദേഹം അത് പൂർത്തീകരിച്ചില്ലല്ലോ? മറ്റുള്ളവർ എന്തിനാണ് എഴുന്നേറ്റ് നിൽക്കുന്നത്?..... (ബഹളം)..... മന്ത്രി മറുപടി പറഞ്ഞാലും. അദ്ദേഹത്തിന് അതിനുള്ള പ്രാപ്തിയുണ്ട്. ബാക്കിയുള്ളവർ ഇരിക്കണം. എഴുന്നേറ്റ് നിന്ന് മറ്റുള്ളവർ സഹായിക്കേണ്ട. ശ്രീ. തിരുവഞ്ചൂർ രാധാകൃഷ്ണനും മന്ത്രി വഴങ്ങിയ ശേഷം മാത്രമേ സംസാരിക്കാൻ കഴിയൂ. അങ്ങ് ഇറങ്ങൂ.....(ബഹളം).....

ശ്രീ. തിരുവഞ്ചൂർ രാധാകൃഷ്ണൻ: അദ്ദേഹം വഴങ്ങി. സാധാരണഗതിയിൽ റൗലർ അലോട്ട്മെന്റിൽ കിട്ടേണ്ട വിഹിതം കിട്ടുന്നില്ലെങ്കിൽ അഡീഷണൽ അലോട്ട്മെന്റ് ആവശ്യപ്പെടണം. അഡീഷണൽ അലോട്ട്മെന്റ് കേരളത്തിന് ഇതിനുമുമ്പ് ലഭിച്ചിട്ടില്ലേ? കഴിഞ്ഞ ജൂൺ മാസം വരെ അലോട്ട്മെന്റ് ഉണ്ടായിരുന്നില്ലേ? എന്നിട്ടും അഡീഷണൽ അലോട്ട്മെന്റിനുവേണ്ടി എന്തുകൊണ്ട് ചോദിച്ചില്ല? ഈ ക്രൈസിസ് നേരിടുന്നതിനുവേണ്ടി ഗവൺമെന്റ് എന്തുകൊണ്ട്

ഇടപെട്ടില്ല എന്നതാണ് ഞങ്ങളുടെ ചോദ്യം?

മി. സ്പീക്കർ: ബഹുമാനപ്പെട്ട മുഖ്യമന്ത്രി സംസാരിക്കും.

മുഖ്യമന്ത്രി (ശ്രീ. പിണറായി വിജയൻ): ഇവിടെ പല തവണ വ്യക്തമാക്കിയ കാര്യമാണിത്. അഡീഷണൽ അലോട്ട്മെന്റ് നേരത്തേ ലഭിച്ചിരുന്നു എന്നുള്ളത് വസ്തുതയാണ്. എന്നാൽ ഭക്ഷ്യസുരക്ഷാ നിയമം നടപ്പിലാക്കിയതോടെ എല്ലാ സംസ്ഥാനങ്ങൾക്കുമുള്ള അരിവിഹിതവും നിശ്ചയിച്ചു. ആ നിശ്ചിത വിഹിതം മാത്രമാണ് ഇപ്പോൾ നൽകുന്നത്. ഞങ്ങൾ നേരത്തേ കേന്ദ്രഗവൺമെന്റിനോടും പ്രധാനമന്ത്രിയോടും കേൾക്കും ആവശ്യപ്പെട്ടതും ഇക്കാര്യത്തിൽ അഡീഷണൽ വിഹിതം സംസ്ഥാനത്തിന് നൽകിയിരുന്നത് വീണ്ടും നൽകണം എന്നാണ്. എന്നാൽ അതിന് സന്നദ്ധമല്ല എന്ന നിലപാടാണ് കേന്ദ്ര ഗവൺമെന്റ് സ്വീകരിച്ചിരിക്കുന്നത്. എഫ്.സി.ഐ.യിലുള്ള അരി സാധാരണ വിലയ്ക്ക് നൽകാറുണ്ട്; റേഷൻ വിലയ്ക്കല്ല. ആ വിലയ്ക്ക് നിങ്ങൾക്കും നൽകാം എന്നതാണ് അവരിൽ നിന്ന് കിട്ടിയ സൗജന്യം. അത്തരത്തിൽ വാങ്ങുന്നതിനുള്ള സൗകര്യം ലഭിച്ചു. ആ അരി വാങ്ങുന്നതിനുള്ള നടപടിയാണ് ഇപ്പോൾ സ്വീകരിച്ചിട്ടുള്ളത്. നമുക്ക് നേരത്തേ ലഭിച്ചിരുന്ന അഡീഷണൽ വിഹിതം ലഭിക്കുന്നില്ല എന്ന് പല പ്രാവശ്യം വ്യക്തമാക്കിക്കഴിഞ്ഞതാണ്. അഡീഷണൽ വിഹിതം ചോദിച്ചതാണ്, എന്നാൽ

ലഭിച്ചില്ല.

ശ്രീ. രമേശ് ചെന്നിത്തല: ബഹുമാനപ്പെട്ട മുഖ്യമന്ത്രി, കേരളത്തിനണ്ടായിരുന്ന അലോട്ട്മെന്റ് 10 ലക്ഷം മെട്രിക് ടണ്ണായിരുന്നു. യു.ഡി.എഫ്. ഗവൺമെന്റിന്റെ കാലത്താണ് അത് 14.25 മെട്രിക് ടണ്ണാക്കി ഉയർത്തിയിത്. കേരളത്തിന് അത് ഫിക്സ് ചെയ്തത് പ്ലാനിങ്ങ് കമ്മീഷനാണ്. എ.പി.എൽ/ബി.പി.എൽ, അന്ത്യാദയ-അന്നയോജന തുടങ്ങിയ ക്രൈറ്റീരിയ അനുസരിച്ചാണ് ഫിക്സ് ചെയ്യുന്നത്. ഇന്ത്യയിലെ എല്ലാ സംസ്ഥാനങ്ങൾക്കും ഫിക്സ് ചെയ്യുന്നുണ്ട്. കേരളത്തിന് അത് പോരാ എന്ന് പറഞ്ഞുകൊണ്ട് അന്നത്തെ യു. ഡി. എഫ്. ഗവൺമെന്റ് കേന്ദ്രത്തിൽ റപ്രസന്റ് ചെയ്തതിന്റെ ഫലമായി 2.5 ലക്ഷം മെട്രിക് ടൺ അരി നമുക്ക് അധികമായി തരമായിരുന്നു. അത് നമ്മൾ വാങ്ങിയെടുക്കണം. പ്രതിപക്ഷവും ഭരണപക്ഷവും ഒരുമിച്ചുചേർന്ന് അഡീഷണൽ അലോട്ട്മെന്റ് വാങ്ങണം. അതിന് സംശയമൊന്നുമില്ല. പക്ഷ ഇവിടുത്തെ പ്രശ്നം എന്താണ്? 14.25 ലക്ഷം മെട്രിക് ടൺ അരി എഫ്.സി.ഐ. ഗോഡൗണിൽനിന്ന് സമയത്തിന് വിതരണം ചെയ്യാൻ കഴിഞ്ഞില്ല. എന്തുകൊണ്ട് കഴിഞ്ഞില്ല? അത് കെട്ടുകാര്യസ്ഥതയല്ലേ?

ശ്രീ. പിണറായി വിജയൻ: 14.25 ലക്ഷം മെട്രിക് ടണ്ണായിരുന്നു നമുക്ക് ലഭിച്ചിരുന്നത്. എന്റെ കയ്യിൽ ഇപ്പോൾ കൃത്യമായ കണക്കില്ല. ഓർമ്മയിൽ

നിന്നാണ് പറയുന്നത്. 2 ലക്ഷത്തോളം മെട്രിക് ടൺ അഡീഷണൽ ക്വാട്ടയായിട്ടും നൽകിയതായിരുന്നു. കേരളത്തിൽ ഭക്ഷ്യസുരക്ഷാ നിയമം പെട്ടെന്നാണ് നടപ്പിലാക്കാൻ നിർദ്ദേശിച്ചു. ഇനി നിങ്ങൾക്ക് അവധി നീട്ടിത്തരില്ല എന്ന് ഈ ഗവൺമന്റിനോട് കേന്ദ്രഗവൺമെന്റ് പറയുന്നു. നടപ്പാക്കാനുള്ള നടപടികൾ സ്വീകരിക്കണമെന്ന് ആവശ്യപ്പെടുന്നു. നടപ്പാക്കാൻ തീരുമാനിച്ചപ്പോൾ അവിചാരിതമായ ഒരു സംഭവമുണ്ടായി. എഫ്. സി.ഐ.യ്ക്കു കത്ത് അവിടെയുള്ള അംഗീകൃത ട്രേഡ് യൂണിയനിൽ പെടാത്ത 'ജന' എന്നോ മറ്റോ പേരുള്ള ഒരു തൊഴിലാളി സംഘടന, സാധാരണയിൽ കവിഞ്ഞ വലിയ തുക കൂലിയായി കിട്ടണമെന്ന് ആവശ്യപ്പെട്ടു. അട്ടിമറി കൂലി എന്ന ആവശ്യം അവരുടെ ഭാഗത്തുനിന്നുണ്ടായി. വലിയ തുകയായതിനാൽ നമുക്ക് നൽകാനാവില്ലായിരുന്നു. അപ്പോൾ അരി നീക്കം സ്തംഭനത്തിലെത്തി. ആ ഘട്ടത്തിൽ ചർച്ചകൾ നടത്തി. ചർച്ചകൾ നടത്തിയിട്ടും ഒത്തുതീർപ്പിന് അവർ തയ്യാറായില്ല. അവസാനം ഗവൺമെന്റ് കർക്കശമായി ഇടപെട്ടു. ആദ്യഘട്ടത്തിൽ തന്നെ കർക്കശമായി നീങ്ങില്ലല്ലോ. പിന്നീടല്ലേ അങ്ങനെ ചെയ്യുക. കർക്കശമായി നീങ്ങിയാൽ നിയമം ഉപയോഗിക്കാം. എന്നാൽ അതല്ല ചെയ്തത്. എഫ്.സി.ഐ അധികൃതരെ വിളിച്ച് സംസാരിച്ചു. മറ്റ് തൊഴിലാളികളെ ഉപയോഗിച്ച് അരി ലിഫ്റ്റ് ചെയ്യാനുള്ള

സൗകര്യം ഉണ്ടാക്കണം. അങ്ങനെ അരി ലിഫ്റ്റ് ചെയ്യും എന്ന് വന്നപ്പോഴാണ് ഇക്കാര്യത്തിൽ മാറ്റമുണ്ടായത്. അപ്പോഴും അവിടെയുള്ള മുഴുവൻ അരിയും ലിഫ്റ്റ് ചെയ്യില്ല എന്ന നിലപാട് തൊഴിലാളികളിൽ പലരും സ്വീകരിച്ചു. ഇങ്ങനെയൊരു വിഷമസമിതി ഇതിനകത്തുണ്ടായി. എന്നാൽ ഇത് ഏറെക്കുറെ പരിഹരിക്കപ്പെട്ടു കഴിഞ്ഞിട്ടുണ്ട്. ഇതൊന്നും സംസ്ഥാന ഗവൺമെന്റിന്റെ ഭാഗത്തുനിന്നുണ്ടായ വീഴ്ചകൊണ്ട് സംഭവിച്ചതല്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഈ സർക്കാരിന് 3 മാസക്കാലം അട്ടിമറിക്കുലിയുടെ പേരിൽ എഫ്.സി.ഐ. ഗോഡൗണുകളിൽ നിന്ന് അരി ലിഫ്റ്റ് ചെയ്യാൻ കഴിഞ്ഞിരുന്നില്ല. മാത്രമല്ല ശ്രീ. പി. തിലോത്തമൻ കഴിഞ്ഞ ദിവസം കൊല്ലത്ത് പോയതാണ്, ഇപ്പോഴും എഫ്.സി.ഐ. ഗോഡൗണുകളിൽ നിന്ന് അരി ലഭിക്കുന്നില്ലല്ലോ? അപ്പോൾ ഒരു ക്രൈസിസുണ്ടായാൽ അത് മാനേജ് ചെയ്യാൻ നിങ്ങൾക്ക് കഴിയുന്നില്ല എന്നുള്ളതാണ് ഇവിടത്തെ പ്രശ്നം.

മുഖ്യമന്ത്രി (ശ്രീ. പിണറായി വിജയൻ): സർ, ഒരു മാസക്കാലം ഇപ്പറയുന്ന പ്രശ്നങ്ങളുണ്ടായിട്ടുണ്ട്. തുടർന്ന് സർക്കാർ ഫലപ്രദമായി ഇടപെട്ടു. തൊഴിൽ വകുപ്പുമന്ത്രിയും ഭക്ഷ്യ വകുപ്പുമന്ത്രിയും ചേർന്ന് അവരുമായി ചർച്ചകൾ നടത്തി. അതിന് വഴങ്ങുന്നില്ലായെന്ന ഘട്ടം വന്നപ്പോൾ സർക്കാർ പ്രശ്നത്തിലിടപെടാൻ

തീരുമാനിച്ചു. അതിന്റെ ഭാഗമായിട്ടാണ് എഫ്.സി.ഐ. യുമായി ബന്ധപ്പെട്ടതും അതിലൂടെ തിരുത്തൽ നടപടികൾ വന്നതും.

ശ്രീ. പി. തിലോത്തമൻ: സർ, ഒരു മാസമാണ് അത്തരമൊരു പ്രയാസമുണ്ടായിരുന്നത്. ആ പ്രയാസമുണ്ടായപ്പോൾ കർശനമായ നടപടികൾ സ്വീകരിച്ചു. ഞങ്ങൾ ആലപ്പുഴയിലെ മുഴുവൻ തൊഴിലാളികളേയും കൊല്ലത്തേക്ക് ട്രാൻസ്ഫർ ചെയ്യണമെന്ന് പറഞ്ഞു. അവരെ ട്രാൻസ്ഫർ ചെയ്തിട്ട് പകരം തൊഴിലാളികളെ നൽകി. അങ്ങനെയാണ് അവിടെ അരി കയറ്റിയത്. ഗവൺമെന്റ് ആ നിലപാട് സ്വീകരിച്ചപ്പോൾ ആലപ്പുഴയിലെ കോൺഗ്രസ്സിന്റെ നിലപാടെന്തായിരുന്നെന്ന് ബഹുമാനപ്പെട്ട പ്രതിപക്ഷ നേതാവ് ഒന്ന് ചോദിക്കണം.

പ്രതിപക്ഷ നേതാവ് (ശ്രീ. രമേശ് ചെന്നിത്തല):.....(മൈക്ക് ഓഫ്).....

ശ്രീ. പി. തിലോത്തമൻ: ഇല്ല.....സി.ഐ.ടി.യു.വിന് ഒരു അഭിപ്രായ വ്യത്യാസവുമുണ്ടായില്ല. എ.ഐ.ടി.യു.സി.ക്കും, സി.ഐ.ടി.യു.വിനും ഐ.എൻ.ടി.യു.സി.ക്കും ഒരേ അഭിപ്രായമായിരുന്നു. അവർ ഒറ്റക്കെട്ടായി ഗവൺമെന്റിനൊപ്പം നിന്നു. എന്നാൽ ആലപ്പുഴയിൽ ഗവൺമെന്റ് നടപടി സ്വീകരിച്ചപ്പോൾ ഡി.സി.സി. പ്രസിഡന്റ് നാടുനീളെ നടന്ന് ഞങ്ങളെ ചീത്ത പറയുകയായിരുന്നു. ഞങ്ങൾ ഒരു മാസംകൊണ്ട് ആ നിലപാട് സ്വീകരിച്ചു.

നിങ്ങളുടെ നിലപാട് അന്ന് വേറെയായിരുന്നു. അരി കയറ്റുതന്നുള്ള ദുർവാശിയായിരുന്നു എന്നതാണ് സത്യം. ഞാൻ അതിന്റെ വിശദാംശങ്ങളിലേക്ക് പോകുന്നില്ല. ബഹുമാനപ്പെട്ട തിരുവഞ്ചൂർ രാധാകൃഷ്ണൻ പറഞ്ഞ അഡ്വോക്കറ്റ് അലോട്ടുമെന്റ് പഴയ സിസ്റ്റത്തിലായിരുന്നു. നോർമൽ അലോട്ടുമെന്റ് 12.26 ലക്ഷം മെട്രിക് ടൺ ധാന്യമായിരുന്നു. അതിന്റെകൂടെ മൂന്നുമുക്കാൽ ലക്ഷം മെട്രിക് ടൺ ധാന്യം അഡീഷണൽ അലോട്ടുമെന്റുകൂടി ലഭിച്ചതുമുൾപ്പെടെയാണ് കാലങ്ങളായി നമ്മൾ വിതരണം നടത്തിക്കൊണ്ടിരുന്നത്. എന്നാൽ എൻ.എഫ്.എസ്.എ. വനപ്പേൾ അഡീഷണൽ അലോട്ടുമെന്റ് നഷ്ടമായി. എൻ.എഫ്.എസ്.എ. വനപ്പേൾ കേരളത്തിന്റ വിഹിതം 14.25 ലക്ഷം മെട്രിക് ടൺ എന്നാണെന്ന് ആക്ടിന്റെ അനുബന്ധമായി ചേർത്തിട്ടുണ്ട്. അന്ന് ഔദ്യോഗികമായി ഗവൺമെന്റിന് കത്തയച്ചിട്ടുണ്ട്. ആ കത്ത് അന്നത്തെ ഭക്ഷ്യവകുപ്പുമന്ത്രി ഒപ്പിട്ട് ഫയലിൽ ചേർത്തിട്ടുണ്ട്. പ്രതിഷേധമെന്ന നിലയിൽ ഇത് പോരാ സംസ്ഥാനത്തിന് അർഹതപ്പെട്ടത് 16.25 ലക്ഷം മെട്രിക് ടണ്ണാണ് എന്ന് പറഞ്ഞ് ഒരു കത്തയച്ചുകൂടായിരുന്നോ?

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, എന്നോട്

ആവശ്യപ്പെട്ടതനുസരിച്ച് ഞാൻ 3 കത്തയച്ചു എന്നത് അങ്ങയ്ക്ക് വിസ്മരിക്കാൻ

കഴിയുമോ? അങ്ങ് പറയൂ, അങ്ങനെ ഇല്ലെന്ന്.

ശ്രീ. പി. തിലോത്തമൻ: സർ, അത് ഇപ്പോഴാണ്. ബഹുമാനപ്പെട്ട പ്രതിപക്ഷ നേതാവ് ചെയ്യേണ്ട സമയത്ത് ചെയ്തില്ല. അങ്ങ് പറഞ്ഞ കണക്കും ശരിയല്ല. ഞാൻ പറയാം.

മി. സ്പീക്കർ: ശ്രീ. അനൂപ് ജേക്കബ്, ഈ വിഷയം ഈ സഭയിൽ ആറ് തവണയെങ്കിലും ചർച്ച ചെയ്തിട്ടുള്ളതാണ്. അദ്ദേഹം പറയുന്നു ശ്രീ. അനൂപ് വിശദീകരിക്കുന്നു. എല്ലാവർക്കും ചോദ്യങ്ങളുണ്ടാകും. വീണ്ടും വീണ്ടും പറയാൻ അവസരം ആവശ്യപ്പെടുകയും ചെയ്യും. ബഹുമാനപ്പെട്ട മന്ത്രി അങ്ങ് ഈ വിഷയം പറഞ്ഞവസാനിപ്പിക്കൂ.

ശ്രീ. പി. തിലോത്തമൻ: മുൻഗണനാപട്ടികയിലുള്ള 1,54,80,042 പേർക്ക് നൽകാൻ കേന്ദ്രം നിശ്ചയിച്ചത് 10.25 ലക്ഷം മെട്രിക് ടൺ ധാന്യമാണ്. അതിന്റെ കൂടെ അഡീഷണൽ ആയിട്ട് 4 ലക്ഷം മെട്രിക് ടൺ tide over allotment-ഉം ചേർത്താണ് 14.25 ലക്ഷം മെട്രിക് ടൺ. അത് ആക്ട് പ്രകാരം നമുക്ക് അനുവദിച്ചു. ആ സന്ദർഭത്തിൽ പ്രതിഷേധിക്കേണ്ടതായിരുന്നു. കേരളത്തിന് ദാരിദ്ര്യ രേഖയുടെ മാനദണ്ഡം വച്ചല്ല ഭക്ഷ്യധാന്യം നൽകേണ്ടതെന്ന് പറയാൻ എന്തുകൊണ്ട് കഴിഞ്ഞില്ല.

മി. സ്പീക്കർ: അങ്ങ് പറഞ്ഞ് അവസാനിപ്പിക്കൂ.....പ്ലീസ്...

ശ്രീ. എസ്. ശർമ്മ: സർ, നമുക്ക് അലോട്ട് ചെയ്ത 14.25 ലക്ഷം മെട്രിക് ടണ്ണിന്റെ കാര്യം കറക്ടാണ്. പക്ഷെ നമ്മുടെ റിക്വയർമെന്റ് 16.25 ലക്ഷം മെട്രിക് ടണ്ണാണ്. കേരളത്തിന്റെ റിക്വയർമെന്റ് എന്നു മുതലാണ് നഷ്ടപ്പെട്ടത്. ഭക്ഷ്യസുരക്ഷാ നിയമം വന്ന സന്ദർഭത്തിൽ സ്റ്റാറ്റൂട്ടറി റേഷൻ സിസ്റ്റത്തിന്റെ ഫലമായി ഈ സംസ്ഥാനത്തിന് അർഹതപ്പെട്ട ആനുകൂല്യം പ്രൊട്ടക്ട് ചെയ്യുന്നതിൽ പരാജയപ്പെട്ടതിന്റെ ദുരന്തമാണിത്. അത് ഈ ഗവൺമെന്റിന്റെ തലയിൽ കൊണ്ടുവയ്ക്കേണ്ട കാര്യമുണ്ടോ? 2013-ൽ ശ്രീ. കെ. വി. തോമസ് അല്ലെ ബില്ല് കൊണ്ടു വന്നത്? അദ്ദേഹം മലയാളിയല്ലേ? അദ്ദേഹത്തിന് കേരളത്തിന്റെ റിക്വയർമെന്റ് എന്താണെന്ന് അറിയില്ലേ? കേരളം ആവശ്യപ്പെട്ടതല്ലേ? ശ്രീ. ഉമ്മൻ ചാണ്ടി ഈ പ്രശ്നം ഉന്നയിച്ചപ്പോൾ ശ്രീ. കെ. വി. തോമസ് അദ്ദേഹത്തോട് പറഞ്ഞതെന്താണ്? അഡീഷണൽ അലോട്ട്മെന്റ് തരുമെന്നാണ് പറഞ്ഞത്. അഡീഷണൽ അലോട്ട്മെന്റ് ചില പ്രത്യേക സന്ദർഭത്തിൽ ലഭിക്കുന്നതാണ്. അതൊരു റെഗുലർ സിസ്റ്റമല്ല. സ്റ്റാറ്റൂട്ടറിയിലായി നാണുവിളകൾ വിദേശത്തേക്ക് കയറ്റുമതി ചെയ്യുന്നതിനുള്ള ഭക്ഷ്യധാന്യ സംരക്ഷണമാണ് സ്റ്റാറ്റൂട്ടറി റേഷനിംഗ് സിസ്റ്റം എന്നു പറയുന്നത്. അതാണ് ഇവിടെ അട്ടിമറിക്കപ്പെട്ടത്. അത് ചെയ്തത്

യു.പി.എ. ഗവൺമെന്റാണ്. കഥ അറിയാതെ ആട്ടം കണ്ടാൽ എങ്ങനെ ശരിയാകും.

ശ്രീ. പി. തിലോത്തമൻ: ക്ലോസ് ചെയ്യട്ടെ.....(ബഹളം).....ഞാൻ പറഞ്ഞ്

ക്ലോസ് ചെയ്യട്ടെ.

മി. സ്പീക്കർ: മന്ത്രി വഴങ്ങുന്നില്ലല്ലോ; ബഹുമാനപ്പെട്ട മന്ത്രി, അങ്ങ് മറുപടി

പറഞ്ഞ് അവസാനിപ്പിക്കൂ.....(ബഹളം).....അങ്ങ് വഴങ്ങുകയാണോ.....

ശ്രീ. അനൂപ് ജേക്കബ്: സർ, ബഹുമാനപ്പെട്ട മന്ത്രി സഭയെ

തെറ്റിദ്ധരിപ്പിക്കുകയാണ്. റേഷൻ വിഹിതം 14.25 ലക്ഷം മെട്രിക് ടണ്ണായി

ഭക്ഷ്യഭദ്രതാ നിയമപ്രകാരം ഷെഡ്യൂൾ 4-ൽ കേന്ദ്രസർക്കാർ നിജപ്പെടുത്തി. ഈ

നിയമത്തിന്റെ ഡ്രാഫ്റ്റ് ലിസ്റ്റ് വന്നപ്പോൾതന്നെ കേരളത്തിന്റെ ആവശ്യം 16 ലക്ഷം

മെട്രിക് ടണ്ണാണെന്ന് അറിയിച്ചു എന്നത് സത്യമാണ്.....(ബഹളം)... ബഹുമാനപ്പെട്ട

മന്ത്രി പറഞ്ഞതിന് എനിക്ക് മറുപടി പറയേണ്ടതായിട്ടുണ്ട്. സഭയെ

തെറ്റിദ്ധരിപ്പിച്ചിട്ട് കാര്യമില്ല. അതിനുശേഷം 03-10-2016-ൽ ഈ സഭയിൽ അങ്ങ്

എനിക്ക് തന്ന മറുപടിയിൽ പറയുന്നത്; ഭക്ഷ്യധാന്യ വിഹിതം കുറവ്

വരുത്താതിരിക്കാനായി കേന്ദ്ര സർക്കാരിന് കഴിഞ്ഞ സർക്കാർ നൽകിയ കത്തുകൾ

എത്രമാത്രമെന്നും എത്ര ചർച്ചകൾ നടത്തിയെന്നും തുടങ്ങിയ കാര്യങ്ങൾക്ക് 7

കത്തുകൾ ഞങ്ങൾ അയച്ചു എന്ന് അങ്ങ് രേഖാമൂലം മറുപടി നൽകിയിട്ടുണ്ട്. ഞങ്ങൾ

നേരിട്ട് ചർച്ചകൾ നടത്തിയിട്ടുണ്ട്. ഭക്ഷ്യധാന്യവിഹിതം കുറയാതിരിക്കാനുള്ള എല്ലാ നടപടികളും കഴിഞ്ഞ ഗവൺമെന്റ് സ്വീകരിച്ചു. അതിന്റെ തുടർച്ചയായി മുൻപോട്ട് പോകാൻ ഈ സർക്കാരിനായിട്ടില്ല. ഇപ്പോഴുള്ള വിഷയം വിലക്കയറ്റമാണ്. ഭക്ഷ്യഭദ്രതാ നിയമം ഒരു വടിയായിട്ട് നിൽക്കുകയാണ്. ആ വടി വച്ചുകൊണ്ട്..... (മൈക്ക് ഓഫ്)....(ബ്രഹ്മം).....

മി. സ്പീക്കർ: അങ്ങ് കത്തയച്ചിട്ടുണ്ടെന്ന് നിരവധി തവണ പറഞ്ഞതാണ്പ്ലീസ്.....ബഹുമാനപ്പെട്ട മന്ത്രി സംസാരിക്കുന്നുണ്ടോ....പ്ലീസ്.....കൺക്ലൂഡ് ചെയ്യൂ.....പ്ലീസ്.....(ബ്രഹ്മം).....

ശ്രീ. പി. തിലോത്തമൻ: സർ, അദ്ദേഹം 7 കത്തുകളയച്ചു. ശ്രീ. ഉമ്മൻ ചാണ്ടി ധാരാളം ഇടപെടലുകൾ നടത്തി. പക്ഷെ ശ്രീ. കെ. വി. തോമസ് സംസ്ഥാനത്തിനുള്ള അരി വിഹിതം കുറയ്ക്കുകയാണുണ്ടായത്. അതാണ് യഥാർത്ഥ്യം. നമുക്ക് അരി വിഹിതം അനുവദിക്കാൻ അദ്ദേഹം തയ്യാറായില്ല. ഏതാനും ദിവസങ്ങൾക്കുമുൻപ്.....(ബ്രഹ്മം).....

മി. സ്പീക്കർ: ബഹുമാനപ്പെട്ട മന്ത്രി മറുപടി പറയുകയാണ് ശ്രീ. ജെയിംസ് മാത്യു.....ഇരിക്കൂ.....ശ്രീ. നൗഷാദ്, ശ്രീ. ഷംസീർ....മന്ത്രി മറുപടി പറയുകയാണ്.....

ശ്രീ. പി. തിലോത്തമൻ: സർ, പാർലമെന്റ് സെഷനുമുൻപ് പ്രിയങ്കരനായ മുഖ്യമന്ത്രി എം.പി.മാരുടെ യോഗം വിളിച്ചിരുന്നു. ആ സന്ദർഭത്തിൽ കേരളത്തിന്റെ വിഹിതം കുറഞ്ഞുപോയ വിഷയം ഞാൻ ഉന്നയിച്ചപ്പോൾ ശ്രീ. കെ. വി. തോമസ് പറഞ്ഞത്, "ശ്രീ. തിലോത്തമൻ 14.25 ലക്ഷം തന്നെ നമുക്ക് കൂടുതലാണെന്നാണ്. അതിന്റെ 60 ശതമാനം മാത്രമാണ് ജനങ്ങളുടെ കയ്യിലേക്ക് എത്തുന്നത്. ബാക്കി 40 ശതമാനം കരിഞ്ചന്തയിൽ പോകുകയാണെന്നാണ്" അദ്ദേഹം പറഞ്ഞത്. ഞങ്ങളെല്ലാവരും കേട്ടുകൊണ്ടിരിക്കുമ്പോഴല്ലേ അദ്ദേഹം പറയുന്നത്.

മി. സ്പീക്കർ: പ്ലീസ്...ഈ സാഹചര്യത്തിലും അറിവിലെ വർദ്ധനവ് പിടിച്ച് നിർത്താവശ്യമായ നടപടി സ്വീകരിക്കുന്നതിന്റെ കാര്യങ്ങൾ അങ്ങ് വിശദീകരിച്ചല്ലോ. അങ്ങ് അവസാനിപ്പിക്കൂ

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇന്ത്യയിൽ ഭക്ഷ്യഭദ്രതാ നിയമം നടപ്പാക്കുന്നതിന് ചില ക്രൈറ്റീരിയകളില്ലേ? അങ്ങ് മന്ത്രിയല്ലേ, അങ്ങേയ്ക്ക് അറിയാമല്ലോ? എ.പി.എൽ./ബി.പി.എൽ., അന്ത്യോദയ ഇതിന്റെയൊക്കെ അടിസ്ഥാനത്തിലാണ് നടപ്പിലാക്കുന്നത്. അതോടൊപ്പംതന്നെ ഒരു സംസ്ഥാനത്തിന് 3 വർഷത്തെ ഓഫ് ടേക്ക് തുയങ്ങിയവയെല്ലാം കണക്കിലെടുത്തുകൊണ്ടാണ് ക്വാട്ട നിശ്ചയിക്കുന്നത്. അന്ന് മുഖ്യമന്ത്രിയായിരുന്ന

ശ്രീ. ഉമ്മൻ ചാണ്ടി പറഞ്ഞു, കേരളത്തിന്റെ ആവശ്യം 16.25 ലക്ഷം മെട്രിക് ടണ്ണാണെന്ന്. ഭക്ഷ്യധാന്യങ്ങൾ കൂടുതലുണ്ടെങ്കിൽ അധീഷണൽ അലോട്ട്മെന്റ് നൽകാമെന്ന് പറഞ്ഞു. ഞങ്ങളുടെ ഗവൺമെന്റിന്റെ കാലത്ത് ഒരുമണി അരിയുടെ ക്ഷാമംപോലും കേരളത്തിലില്ലായിരുന്നു. എല്ലാവർക്കും നൽകിയിരുന്നു. ഇവിടെ പ്രശ്നങ്ങളില്ലായിരുന്നു. ഒരു മണി അരിയുടെയും കുറവുണ്ടായില്ല. നിങ്ങളുടെ കെടുകാര്യസ്ഥതകൊണ്ടാണ് ഇങ്ങനെ സംഭവിച്ചിരിക്കുന്നത്.

ശ്രീ. പി. തിലോത്തമൻ: സർ, ബഹുമാന്യനായ പ്രതിപക്ഷ നേതാവെ, അങ്ങ് പറയുന്നത് ബില്ലിലെ പ്രൊവിഷൻ അനുസരിച്ചാണെങ്കിൽ ബിൽ പാർലമെന്റിൽ മൂവ് ചെയ്ത സന്ദർഭത്തിൽ ഓരോ സംസ്ഥാനത്തിന്റെയും അർഹത സംബന്ധിച്ചും അതിലുണ്ടാകുമല്ലോ. അതിന്റെ അടിസ്ഥാനത്തിൽ മൂന്നു വർഷത്തെ പുറകോട്ടുള്ള ഓഫ് ടേക്ക് ശരാശരിയാണെങ്കിൽ നമുക്ക് 16.01 ലക്ഷം മെട്രിക് ടൺ ധാന്യം ലഭിക്കണം. അത് എന്തുകൊണ്ട് ലഭിച്ചില്ല എന്നുള്ളതാണ് എന്റെ ചോദ്യം. അത് ലഭിക്കാൻ നിങ്ങൾ എന്തുകൊണ്ട് നടപടി സ്വീകരിച്ചില്ല? നിങ്ങൾ ഇടപെട്ടപ്പോൾ വിഹിതം കുറഞ്ഞു എന്നതാണ് യാഥാർത്ഥ്യം.

ശ്രീ. ഉമ്മൻ ചാണ്ടി: സർ, നമുക്ക് 16.25 ലക്ഷം ടൺ അരി ആവശ്യമുണ്ട്. 50 വർഷത്തോളമായി ഇവിടെ നിലനിൽക്കുന്ന സ്റ്റാറ്റൂട്ടറി റേഷനിംഗ് സിസ്റ്റമാണ്.

ഇത് തുടർന്നും മുന്നോട്ടുപോകണം. Food Security Act കൊണ്ട് ഇൻഡ്യയിലെ മറ്റുള്ള സംസ്ഥാനങ്ങൾക്കൊക്കെ നേട്ടമാണ്. കാരണം അവിടെയില്ലായിരുന്ന ഒരു സമ്പ്രദായം തുടങ്ങുകയാണ്. നമ്മുടെ സംസ്ഥാനത്ത് 50 കൊല്ലക്കാലമായി തുടർന്നുവരികയും ഇപ്പോൾ അതിന്റെ മെച്ചപ്പെട്ട ക്വാളിറ്റി ഡിസ്ട്രിബ്യൂഷനിൽ നിൽക്കുന്ന അവസരവുമാണ്. Food Security Act അതിന്റെ കണക്ക് അനുസരിച്ച് നമുക്ക് തന്നെ ക്വാട്ട 10 ലക്ഷം ടൺ ആണ്. അന്ന് ഗവൺമെന്റ് ഒരു കാരണവശാലും അത് അംഗീകരിക്കാൻ കഴിയില്ലെന്നും നമുക്ക് 16.25 ലക്ഷം വേണമെന്നുമുള്ള ഉറച്ച നിലപാടെടുത്തു. നിരവധി പ്രാവശ്യം കേന്ദ്രത്തിൽ നിവേദനം നൽകുകയും എം.പി.മാർ ഇടപെടുകയും ചെയ്തതിന്റെ ഫലമായി ക്വാട്ട 14.25 ലക്ഷമാക്കി മാറ്റി. Food Security Act അനുസരിച്ച് നമുക്ക് 10 ലക്ഷം എന്നു പറഞ്ഞത് മറ്റ് ചില കണക്കുള്ളിലുകൾകൂടി ഉൾപ്പെടുത്തി 14.25 ലക്ഷമാക്കി നിശ്ചയിച്ചു. 2 ലക്ഷം ഷോർട്ടേജ് നമുക്ക് സഹിക്കാൻ കഴിയില്ല. 16.25 ലക്ഷം കേരളത്തിന് വേണമെന്ന് ആവശ്യപ്പെട്ടു. ഇതിനെക്കുറിച്ച് തർക്കമുണ്ടാകുകയും പലവട്ടം ചർച്ച ചെയ്യുകയും ചെയ്തു. അവസാനം ധാരണയിലെത്തി 14.25 ലക്ഷം നമ്മുടെ ക്വാട്ടയായും രണ്ടു ലക്ഷം അഡീഷണൽ ക്വാട്ടയായും നിശ്ചയിച്ചു. യു.പി.എ. ഗവൺമെന്റിന്റെ കാലത്തും 16.25 ലക്ഷം നമുക്ക് ലഭിച്ചു. ബി.ജെ. പി. ഗവൺമെന്റ് അധികാരത്തിൽ

വന്നിട്ടും ഈ അഡീഷണൽ ക്യാട്ട തുടർന്നു. സെപ്റ്റംബർ വരെ നമുക്ക് 16.25 ലക്ഷം മെട്രിക് ടണ്ണാണ് ലഭിച്ചുകൊണ്ടിരുന്നതാണ്. അത് തുടരുന്നതിനാവശ്യമായിട്ടുള്ള നടപടി എടുത്തോ എന്ന് നിങ്ങൾ സ്വയം ആലോചിക്കണം.

ശ്രീ. പിണറായി വിജയൻ: സർ, ഇതിന്റെ ആന്തരികമായ കാര്യങ്ങൾ മുൻമുഖ്യമന്ത്രി വെളിപ്പെടുത്തിയിട്ടുണ്ട്. നല്ല കാര്യമാണ്. ഏതായാലും 10 ലക്ഷത്തിൽ നിന്നാണ് 14 ലക്ഷത്തിലേക്ക് വർദ്ധനവുണ്ടായത്. അപ്പോഴും രണ്ടു ലക്ഷം കുറവായിരുന്നു. ഭക്ഷ്യ ഭദ്രതാ നിയമം നടപ്പാക്കിയില്ല. നടപ്പാക്കാതിരുന്നപ്പോൾ 16.25 ലക്ഷം മെട്രിക് ടൺ ലഭിച്ചു എന്നത് അദ്ദേഹം ഇവിടെ എടുത്തു പറഞ്ഞിട്ടുണ്ട്. 16.25 ലക്ഷമാണ് ഭക്ഷ്യ ഭദ്രതാ നിയമം നടപ്പാക്കുന്നതിന് മുമ്പ് കിട്ടിയതെങ്കിൽ കേന്ദ്ര ഗവൺമെന്റ് ഒരു നിലപാട് സ്വീകരിച്ചു. ഭക്ഷ്യ ഭദ്രതാ നിയമം ഇനി നടപ്പിലാക്കണം. നിങ്ങൾക്ക് അവധിയില്ല. എല്ലാ അവധിയും എടുത്തു കഴിഞ്ഞു. സംസ്ഥാന ഗവൺമെന്റിന് വേറെ വഴിയില്ല. ഭക്ഷ്യ ഭദ്രതാ നിയമം നടപ്പാക്കിയില്ലെങ്കിൽ ഒരു മണി അരിയില്ല; ഇതാണ് സ്വീകരിച്ച നിലപാട്. ഇവിടെ അരി വിഹിതം തരാൻ തയ്യാറല്ല. എന്തു ചെയ്യും? കാരണം ഉള്ള അരിയെങ്കിലും കിട്ടാൻവേണ്ടി ഇത് നടപ്പാക്കാമെന്ന് സമ്മതിച്ചു. അപ്പോഴാണ് ഭക്ഷ്യധാന്യ വിഹിതത്തിന്റെ ഭാഗമായി രണ്ടു ലക്ഷം കുറവ്

വരുത്തിക്കൊണ്ട് 14.25 ലക്ഷമാണ് നിങ്ങൾക്ക് അർഹതയുള്ളതെന്നുള്ള നിലപാട് സ്വീകരിക്കുന്നത്. അദ്ദേഹം പറഞ്ഞ ഒരു കാര്യം ശരിയാണ്. രണ്ടു ലക്ഷവും കൂടി നമുക്ക് വേണം. സംസ്ഥാന ഗവൺമെന്റ് ഇതുവരെ ആവശ്യപ്പെട്ടുകൊണ്ടിരുന്ന കാര്യങ്ങളൊന്നും വിജയിച്ചില്ല. ഇനിയിപ്പോൾ കേരളത്തിലെ എല്ലാ രാഷ്ട്രീയ കക്ഷികളും കേന്ദ്രത്തെ സമീപിക്കാൻ പോകുകയാണ്. അതിലുള്ള ഏറ്റവും പ്രധാനപ്പെട്ട ആവശ്യവും ഇതുതന്നെയാണ്. ഇവിടെ പറഞ്ഞ 2 ലക്ഷം ടൺ കൂടി അനുവദിച്ചു കിട്ടിയാൽ മാത്രമേ കേരളത്തിന്റെ ആവശ്യം നിറവേറ്റാൻ സാധിക്കുകയുള്ളൂ. സംസ്ഥാന ഗവൺമെന്റിന്റെ ഭാഗത്ത് എന്തെങ്കിലും വീഴ്ച ഉണ്ടായതിന്റെ ഫലമായല്ല ഇങ്ങനെ ഒരു ദുരന്തം ഇവിടെയുണ്ടായത്.

മി. സ്പീക്കർ: ഇനി ഒരു തർക്കത്തിലേക്ക് പോകേണ്ട. ബഹുമാനപ്പെട്ട മുഖ്യമന്ത്രി പറഞ്ഞപ്പോൾ അതിന്റെ വിശദീകരണം പൂർത്തിയായി.

ശ്രീ. പി. തിലോത്തമൻ: സർ, ഈ ബിൽ പാസ്സാക്കിയ 2013 മുതൽ തുടർന്ന് 2014, 2015, 2016 എന്നീ വർഷങ്ങളിലൊക്കെ കേന്ദ്രം നിരവധി കത്തുകളിലൂടെ എൻ.എഫ്.എസ്.എ. നടപ്പാക്കുന്നതുവരെ മാത്രമേ അഡ്ഹോക്ക് അലോട്ട്മെന്റ് ഉള്ളൂവെന്ന് നമ്മളെ നിരന്തരമായി അറിയിച്ചുകൊണ്ടിരിക്കുകയായിരുന്നു. അദ്ദേഹം പറഞ്ഞത് ഒരു തെറ്റിദ്ധാരണ കൊണ്ടാണ്.

ശ്രീ. ഉമ്മൻ ചാണ്ടി : സർ, ബഹുമാനപ്പെട്ട മന്ത്രി പറഞ്ഞതിനോട് ഞാൻ പൂർണ്ണമായും യോജിക്കുകയാണ്. 16.25 ലക്ഷം ലഭിച്ചേ മതിയാകൂ. അതിന് പ്രതിപക്ഷത്തിന്റെ ഭാഗത്തുനിന്നുള്ള പൂർണ്ണമായ പിന്തുണ എപ്പോഴുമുണ്ടാകും. 16.25 ലക്ഷം എന്നു പറയുമ്പോൾ അതിന്റെ കൂടെ ഒരു കണ്ടീഷൻ കൂടി ഉൾപ്പെടുത്തണം. കാരണം 2 ലക്ഷം അഡീഷണൽ തരുന്നത് സബ്സിഡി റേറ്റിൽതന്നെ നമുക്ക് ലഭിക്കണം. അല്ലെങ്കിൽ വലിയ ബാധ്യത വരും. കേന്ദ്ര ഗവൺമെന്റ് OMSS റേറ്റിൽ നമുക്ക് എത്രവേണമെങ്കിലും തരാമെന്നു പറയുന്നുണ്ട്. അതു പോര നമുക്ക് 16.25 ലക്ഷം കിട്ടേണ്ടത് ഗവൺമെന്റിന്റെ സബ്സിഡി റേറ്റിൽ വേണം. അത് നമുക്ക് അവകാശപ്പെട്ടതാണ്. Food Security Act വരുന്നതിന്റെ എത്രയോ വർഷം മുമ്പ് ഇവിടെ ആരംഭിച്ചതാണ് സ്റ്റാറ്റൂട്ടറി റേഷനിംഗ്. കേന്ദ്രത്തിന്റെ അംഗീകാരത്തോടുകൂടി വാങ്ങിയതാണ്. ബഹുമാനപ്പെട്ട മന്ത്രി ശ്രീ. പി. തിലോത്തമൻ പറയുന്നതുപോലെ ഞങ്ങൾ ഒരു വിട്ടുവീഴ്ചയും ചെയ്തില്ല. എന്തുകൊണ്ടാണ് വിട്ടുവീഴ്ച ചെയ്യാത്തത്, Food Security Act കേരളത്തിൽ നടപ്പിലാക്കാൻ യു.ഡി.എഫ്. ഗവൺമെന്റ് സമ്മതിക്കാതിരുന്നത് നമുക്ക് ആവശ്യത്തിനുള്ള ക്വാട്ട കിട്ടണം എന്നുള്ളതിനാലായിരുന്നു. അതുകൊണ്ട് ഇപ്പോൾ മുഖ്യമന്ത്രി പറഞ്ഞതിനോട് ഞങ്ങൾ യോജിക്കുന്നു. നമുക്ക് 16.25 ലക്ഷം തന്നെ

വേണം. അതിന് പൂർണ്ണ പിന്തുണ പ്രതിപക്ഷത്തുനിന്നുണ്ടാകും. അഡീഷണലായി ലഭിക്കേണ്ട രണ്ട് ലക്ഷം സബ്സിഡി റേറ്റിൽതന്നെ ലഭിക്കണം.

ശ്രീ. പി. തിലോത്തമൻ: സർ, നമുക്ക് 16.25 ലക്ഷം മെട്രിക് ടൺ ധാന്യം സബ്സിഡി റേറ്റിൽതന്നെ വേണമെന്നുള്ളത് നമ്മുടെ പൊതുവികാരമായി കേന്ദ്രത്തെ അറിയിക്കാനും അത് വാങ്ങിയെടുക്കാനും കഴിയണം എന്ന അഭിപ്രായത്തോട് പൂർണ്ണമായും യോജിക്കുന്നു.

ശ്രീ. പിണറായി വിജയൻ: സർ, ഇപ്പോഴത്തെ ആവശ്യം ഇതുതന്നെയാണ്. ഈ ഗവൺമെന്റ് ആവശ്യപ്പെട്ടതും ഇതുതന്നെയാണ്. ഇപ്പോൾ ആവശ്യപ്പെട്ടുകൊണ്ടിരിക്കുന്നതും അതാണ്. എന്നാൽ കേന്ദ്ര ഗവൺമെന്റ് അത് അനുവദിച്ചിട്ടില്ല. അപ്പോൾ നമുക്ക് എല്ലാവർക്കുംകൂടി ഒന്നുകൂടി സംയുക്തമായി ആവശ്യപ്പെടാം.

ശ്രീ. പി. ടി. തോമസ് : സർ, വളരെ ഗുരുതരമായ ഈ പ്രതിസന്ധി ചർച്ച ചെയ്യണം.

മി. സ്പീക്കർ :(ബഹളം)നിങ്ങൾ ഇരിക്കൂ.....(ബഹളം) അങ്ങ് ഇരിക്കൂ.... ഞാനൊന്ന് പറയട്ടെ.(ബഹളം) അങ്ങ് പറഞ്ഞത് ചർച്ച ചെയ്യണമെന്നല്ലേ..... ഞാൻ മനസ്സിലാക്കുന്നത്.....ഇരിക്കൂ.....(ബഹളം)

.....(ബഹളം) (ബഹളം) പറയട്ടെ.....ഇരിക്കൂ....

ബഹുമാനപ്പെട്ട മുഖ്യമന്ത്രിയും മുൻമുഖ്യമന്ത്രിയും ഈ കാര്യത്തിൽ ഒരു നിലപാട് ഇവിടെ വിശദീകരിച്ചിട്ടുണ്ട്. ഈ സഭയുടെ പൊതുവികാരമെന്ന നിലയിൽ വെട്ടിക്കുറച്ച അരിവിഹിതം ലഭ്യമാക്കുന്നതിനും അത് സബ്സിഡി നിരക്കിൽ ലഭ്യമാക്കുന്നതിനും കേന്ദ്രസർക്കാരിനോട് സമീപിക്കണമെന്നതാണ് ശക്തമായ വികാരം. അതിവിടെ അവസാനിപ്പിക്കുകയാണ്. വീണ്ടും അപശബ്ദങ്ങൾ ഉണ്ടാക്കി ഈ യോജിപ്പിന്റെ അന്തരീക്ഷം തകർക്കേണ്ട.

ശ്രീ. പി. തിലോത്തമൻ: സർ, ഇവിടെ സൂചിപ്പിച്ചതുപോലുള്ള ഇടപെടൽ നടത്തികൊണ്ടിരിക്കുകയാണ്. നമുക്കൊരുമിച്ച് ഇതിൽ ഇടപെടേണ്ടതുണ്ട്. അതോടൊപ്പം നമ്മുടെ ആഭ്യന്തര കമ്പോളത്തിൽ അരിവില വർദ്ധിച്ചതിനെ നേരിടാൻ സാർവ്വത്രികമായ ഇടപെടുലുകൾ ഗവൺമെന്റ് നടത്തുന്നതാണ്. ഈ സാഹചര്യത്തിൽ ഈ വിഷയം സഭ നിർത്തിവെച്ച് ചർച്ച ചെയ്യേണ്ട ആവശ്യമില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെയും ഭക്ഷ്യസിവിൽ സപ്ലൈസ് മന്ത്രിയുടെയും വിശദീകരണത്തിന്റേ അടിസ്ഥാനത്തിൽ അടിയന്തരപ്രമേയത്തിന് അനുമതി നിഷേധിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ സഭയിൽ എഴുന്നേറ്റപ്പോൾ വിലക്കയറ്റത്തെപ്പറ്റി ചർച്ച നടത്താൻ തയ്യാറാണെന്ന് പറയാനാണെന്നാണ് ഞാൻ കരുതിയത്. കേരളത്തിൽ യു.ഡി.എഫ്. ഗവൺമെന്റ് അധികാരത്തിലിരിക്കുന്ന സമയത്ത് ഒൻപത് തവണ പ്രതിപക്ഷം വിലക്കയറ്റത്തെപ്പറ്റി അടിയന്തരപ്രമേയം അവതരിപ്പിച്ചിട്ടുണ്ട്. 12-12-2012-ൽ ശ്രീ. സി. ദിവാകരൻ ഒരു അടിയന്തരപ്രമേയം അവതരിപ്പിച്ചപ്പോൾ അന്നത്തെ മുഖ്യമന്ത്രി ശ്രീ. ഉമ്മൻ ചാണ്ടി പറഞ്ഞൊരു വാചകം ഞാൻ ഉദ്ധരിക്കാം. 'പ്രശ്നത്തിന്റെ ഗൗരവം ഒട്ടും കുറച്ചുകാണുന്നില്ല, ഗവൺമെന്റിന്റെ ഭാഗത്തുനിന്ന് ചർച്ചയ്ക്ക് എന്നും തയ്യാറാണ്, ഇന്നലെയും തയ്യാറായിരുന്നു. നിങ്ങൾ ഇന്ന് നോട്ടീസ് തന്നതുകൊണ്ട് ഇന്ന് ചർച്ചയ്ക്ക് സമ്മതിച്ചിരിക്കുകയാണ്. സഭയുടെ ബിസിനസ് തീർത്തുകഴിഞ്ഞാലുടനെ അടിയന്തരപ്രമേയം ചർച്ച ചെയ്യാം'. അന്ന് ശ്രീ. സി. ദിവാകരന്റെ അടിയന്തര പ്രമേയത്തിനുള്ള നോട്ടീസിന് മുഖ്യമന്ത്രി സമ്മതിച്ചു. ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ ഈ സഭയിൽ എഴുന്നേറ്റു നിന്നപ്പോൾ ഞാൻ കരുതിയത് വിലക്കയറ്റത്തെപ്പറ്റി ചർച്ചചെയ്യാൻ ഈ സർക്കാർ തയ്യാറാണെന്നു പറയുമെന്നാണ്. റേഷൻ സബ്സിഡിയും വിലക്കയറ്റവും രണ്ട് വിഷയങ്ങളാണ്. വിലക്കയറ്റം കൊണ്ട്

കേരളത്തിലെ ജനങ്ങൾ പൊറ്റിമുട്ടുകയാണ്. അരിയുടെ വില 50 രൂപയായി ഉയരുന്നു, മറ്റൊരു നിത്യോപയോഗ സാധനങ്ങളുടെയും വിലകൾ ഉയരുന്നു. മലയാള മനോരമ പത്രത്തിൽ വന്ന വാർത്ത, മാത്രമല്ല... നിങ്ങൾക്ക് മലയാള മനോരമയോട് പുച്ഛമാണെന്ന് അറിയാം. അത് വേറൊരു കാര്യം. കേരളത്തിലെ എല്ലാ ദിനപത്രങ്ങളിലും ഇന്ന് വിലക്കയറ്റത്തെപ്പറ്റി രൂക്ഷമായ അഭിപ്രായങ്ങളാണ് പ്രകടിപ്പിച്ചിട്ടുള്ളത്. അരിയുടെ വില 28 രൂപയായിരുന്നു. യു.ഡി.എഫ്. ഗവൺമെന്റിന്റെ കാലത്ത് 50 രൂപ. പഞ്ചസാര 30-36 രൂപയായിരുന്നു ഇപ്പോൾ 54 രൂപ. തേയില 78 രൂപയായിരുന്നു ഇപ്പോൾ 128 രൂപ. വെളിച്ചെണ്ണ 93 രൂപയായിരുന്നു ഇപ്പോൾ 160 രൂപ. മുളക് 130 രൂപയായിരുന്നു ഇപ്പോൾ 172 രൂപ. ഇവിടെ വിലക്കയറ്റം പിടിച്ചിനിർത്തുന്ന കാര്യത്തിൽ ഗവൺമെന്റ് പൂർണ്ണമായി പരാജയപ്പെട്ടിരിക്കുകയാണ്. ഇതിനെതിരെ ഗവൺമെന്റ് ഒരു നടപടിയും സ്വീകരിച്ചിട്ടില്ല. ഇടതുപക്ഷ ജനാധിപത്യ മുന്നണി പ്രകടന പത്രിക ഇറക്കിയപ്പോൾ 5 വർഷം വില കൂടില്ല എന്നാണ് പറഞ്ഞിരുന്നത്. വിലക്കയറ്റം കൊണ്ട് കേരളജനത പൊറ്റിമുട്ടുന്നൊരു സാഹചര്യമാണ് ഇപ്പോഴുള്ളത്. ഉപ്പ് തൊട്ട് കർപ്പൂരം വരെയുള്ള എല്ലാ സാധനങ്ങൾക്കും വില വർദ്ധിച്ചിരിക്കുന്നു. ഗവൺമെന്റ് വിപണിയിൽ ഇടപെടുന്നില്ല. ബഹുമാനപ്പെട്ട സി. ദിവാകരൻ ഇവിടെ ഉണ്ടല്ലോ? അദ്ദേഹം 30-11-

2015-ൽ അടിയന്തരപ്രമേയം അവതരിപ്പിച്ചപ്പോൾ പറഞ്ഞ ഒരു വാചകം ഞാൻ ഉദ്ധരിക്കാം. 'ഭക്ഷ്യ പൊതുവിതരണ മേഖലയിൽ 28 ശതമാനം മാത്രമേ യു.ഡി.എഫ്. ഗവൺമെന്റ് ചെലവഴിച്ചുള്ളൂ. അതുകൊണ്ടാണ് വിലക്കയറ്റം ഉണ്ടാകുന്നത്.' പദ്ധതി വർഷം തീരാൻ നാലുമാസം ബാക്കി നിൽക്കെയാണ് ശ്രീ. സി. ദിവാകരൻ ഇതു നിയമസഭയിൽ പറഞ്ഞത്. ഇന്നലത്തെ കണക്കനുസരിച്ച് 28-02-2017 വരെ ഈ സർക്കാർ ചെലവഴിച്ചത് 7.04 ശതമാനം മാത്രമാണ്. വിലക്കയറ്റത്തിന്റെ മൂലകാരണം ശ്രീ. സി. ദിവാകരൻ പറഞ്ഞ കാര്യം ഞാൻ ആവർത്തിക്കുന്നു. ഭക്ഷ്യവകുപ്പിന്റെ ബഡ്ജറ്റിൽ ഉൾപ്പെടുത്തിയിരുന്ന തുകയുടെ 7.04 ശതമാനം മാത്രം ചെലവഴിച്ച ഭക്ഷ്യ വകുപ്പുമന്ത്രി ശ്രീ. തിലോത്തമനോട് എനിക്ക് സഹതാപമാണുള്ളത്. ധനകാര്യ വകുപ്പുമന്ത്രി പണം കൊടുക്കാത്തതുകൊണ്ടല്ല. ഭക്ഷ്യ വകുപ്പിന്റെ ഗുരുതരമായ പരാജയമാണ് ഇതു കാണിക്കുന്നത്. കേരളത്തിൽ വിലക്കയറ്റം പിടിച്ചുനിർത്താൻ നിങ്ങൾ എന്തുചെയ്തു? 'മൂന്ന് അരിക്ക്' തുടങ്ങിയെന്നു പറഞ്ഞു. മൂന്ന് അരികൾ ആരംഭിച്ചുവെന്ന് പറഞ്ഞാൽ കേരളത്തിൽ അരിയുടെ ക്ഷാമം തീരുമോ? ഒരു കോടി രൂപയ്ക്ക് ഒരു കട എന്നുള്ള നിലയിൽ മൂന്ന് കടകൾ ആരംഭിച്ചു. സിവിൽ സപ്ലൈസിലും മാവേലി സ്റ്റോറിലും സാധനങ്ങൾ ലഭിക്കുന്നുണ്ടോ? ഓണത്തിന് ബസാറുകൾ ആരംഭിച്ചുവെന്ന് അദ്ദേഹം ഇവിടെ

പറയുകയുണ്ടായി. എവിടെ ആരംഭിച്ചു? ഒന്നോ രണ്ടോ സ്ഥലങ്ങളിൽ തുടങ്ങി. അത് എത്ര ദിവസം പ്രവർത്തിച്ചു? പണ്ടൊക്കെ ബന്ധുകൾ രണ്ടും രണ്ടരയും ആഴ്ചകൾ പ്രവർത്തിച്ചിരുന്നു. റംസാന് കട തുടങ്ങിയോ; ക്രിസ്തുമസിന് കട ഫലപ്രദമായി മുന്നോട്ടുകൊണ്ടുപോകാൻ നിങ്ങൾക്ക് സാധിച്ചോ?

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ, അങ്ങ് വസ്തുതയ്ക്ക് നിരക്കാത്തത് എന്തിനാണ് ഇവിടെ പറയുന്നത്? ഈ സംസ്ഥാനമൊട്ടാകെ എല്ലാ ജില്ലാകേന്ദ്രങ്ങളിലും ഓണച്ചന്തകൾ നടത്തി. ഈ സർക്കാർ 1464 ഓണച്ചന്തകൾ നടത്തി. റംസാനും അതുപോലെ മറ്റ് ചടങ്ങുകൾക്കൊന്നും ഓണച്ചന്തകൾ സിവിൽ സപ്ലൈസ് വകുപ്പ് നടത്താറില്ലായിരുന്നു. എന്നാൽ ആ ദിനങ്ങളിലും എത്രയോ ആഴ്ചകൾ ചന്തകൾ നടത്തി. ഈ സംസ്ഥാനത്തിന്റെ ചരിത്രത്തിൽ റിക്കാർഡ് വിറ്റുവരവുണ്ടായത് ആ സന്ദർഭത്തിലാണ്.

ശ്രീ. രമേശ് ചെന്നിത്തല: ബഹുമാനപ്പെട്ട മന്ത്രി, അങ്ങ് സ്പെഷ്യൽ ഫെയറുകൾ ഒന്നും നടത്തിയിട്ടില്ല. ആകെ ഒരാഴ്ചയാണ് നടത്തിയത്. രണ്ടരയാഴ്ച, മൂന്നാഴ്ച നടത്തിയ ഒരു ഗവൺമെന്റ് ആയിരുന്നു യു.ഡി.എഫ്. ഗവൺമെന്റ്. അങ്ങ് അത് മറന്നുപോകരുത്. അങ്ങ് പഴയ കണക്കെടുത്ത് പരിശോധിക്കണം.

ഇവിടെ ബംഗാളിൽനിന്നും അരി ഇറക്കുമതി ചെയ്യുമെന്ന് പറഞ്ഞു. താങ്കൾ ശ്രീ. സി. ദിവാകരനോട് ചോദിച്ച്, തമ്മിൽ പിണക്കമാണെന്ന് അറിയാം. എങ്കിലും ഒരു അഭിപ്രായമെങ്കിലും അദ്ദേഹത്തോട് ചോദിച്ചുകൂടെ. ബഹുമാനപ്പെട്ട മുൻ ഭക്ഷ്യവകുപ്പുമന്ത്രി ആയിരുന്ന ശ്രീ. സി. ദിവാകരൻ.....

ശ്രീ. ഇ. പി. ജയരാജൻ: സർ, മുൻ മുഖ്യമന്ത്രി ശ്രീ. ഉമ്മൻ ചാണ്ടി വളരെ നല്ല നിലയിലുള്ള അഭിപ്രായം പറഞ്ഞു. അപ്പുറവും ഇപ്പുറവും ഇരിക്കുന്നവരെല്ലാം വളരെ സന്തോഷപൂർവ്വം അതിനെ സ്വീകരിച്ചു. അതിനെ നിഷേധിക്കാൻവേണ്ടി, അദ്ദേഹത്തിന്റെ മുൻകൈ ദുർബ്ബലപ്പെടുത്താനാണോ അങ്ങ് ഇങ്ങനെ സംസാരിക്കുന്നത്.

ശ്രീ. രമേശ് ചെന്നിത്തല: സർ, ഏതായാലും മന്ത്രിസ്ഥാനം രാജിവച്ചശേഷം അങ്ങ് ഇങ്ങനെ ക്രിയാത്മകമായി ഇടപെടുന്നതിൽ എനിക്ക് വലിയ സന്തോഷമുണ്ട്. ബഹുമാനപ്പെട്ട മുൻ മുഖ്യമന്ത്രി ഉമ്മൻ ചാണ്ടി പറഞ്ഞതിനോട് എനിക്ക് നൂറ് ശതമാനം യോജിപ്പാണ്. ശ്രീ. ഇ. പി. ജയരാജൻ, ഞാൻ അതല്ല ഇവിടെ പറഞ്ഞത്. ശ്രീ. സി. ദിവാകരൻ ഭക്ഷ്യവകുപ്പുമന്ത്രി ആയിരുന്ന കാലത്ത് വിലക്കയറ്റമുണ്ടായി. അന്ന് അദ്ദേഹം പറഞ്ഞു പാലും മുട്ടയും കഴിച്ചാൽ മതി, അരി ആഹാരം കഴിക്കേണ്ട എന്ന്. അത് വേറെ കാര്യം.

മി. സ്പീക്കർ: വാക്കൗട്ട് പ്രസംഗത്തിൽ എല്ലാവരും ഇടപെട്ട്

സംസാരിക്കണമെന്നില്ല.

ശ്രീ. പി. തിലോത്തമൻ: പ്ലാൻ ഫണ്ട് 7 ശതമാനം മാത്രമാണ്

ചെലവഴിച്ചതെന്നാണ് അങ്ങ് പറഞ്ഞത്. ആ പ്ലാൻ ഫണ്ട് 18 കോടി രൂപ

വകയിരുത്തിയിരുന്നത് സി.എഫ്.ആർ.ഡി.ക്കും കമ്പ്യൂട്ടറൈസേഷനുമാണ്.

അതിന്റെ നടപടികൾ നടന്നുകൊണ്ടിരിക്കുകയാണ്. എൻ.എഫ്.എസ്.എ.

നടപ്പാക്കുന്നതിന്റെ ഭാഗമായിട്ടുള്ള കമ്പ്യൂട്ടറൈസേഷന്റെ നടപടികളാണ് ഇപ്പോൾ

നടന്നുകൊണ്ടിരിക്കുന്നത്. നോൺ പ്ലാൻ ഫണ്ടിലാണ് ഭക്ഷ്യവിതരണത്തിനായി

തുക വകയിരുത്തിയിരുന്നത്. അതിലെ 80 ശതമാനം തുകയും

ചെലവഴിക്കുകയുണ്ടായി.

ശ്രീ. രമേശ് ചെന്നിത്തല: ബഹുമാനപ്പെട്ട മന്ത്രി, സാമ്പത്തിക വർഷം തീരാൻ

ഇനി എത്രദിവസമുണ്ട്. നടപടികൾ നടന്നുകൊണ്ടിരിക്കുകയാണെന്നാണ് അങ്ങ്

പറയുന്നത്. നടക്കുകയല്ല, ഒച്ചിന്റെ വേഗതയിൽ ഇഴയുകയാണ് ചെയ്യുന്നത്. ശ്രീ.

സി. ദിവാകരൻ ഭക്ഷ്യവകുപ്പുമന്ത്രി ആയിരുന്ന സമയത്ത്, ശ്രീ. വി. എസ്.

അച്ചതാനന്ദൻ മുഖ്യമന്ത്രി ആയിരുന്ന സമയത്ത് അന്നൊരു കാര്യം ചെയ്തു. അരി വില

കൂടിയപ്പോൾ ഭക്ഷ്യവകുപ്പുമന്ത്രി ഡൽഹിയിലും കൽക്കട്ടയിലും പോയി അരി

കൊണ്ടുവന്നു. ശ്രീ. പി. തിലോത്തമൻ എവിടെ പോയി; ആരെ കണ്ടു? അങ്ങ് കൽക്കട്ടയിൽ പോയി അവരെ കണ്ടോ; മുഖ്യമന്ത്രി അങ്ങയെ ഡൽഹിയിൽ കൊണ്ടുപോയില്ല.

ശ്രീ. പി. തിലോത്തമൻ: പ്രതിപക്ഷ നേതാവേ, അങ്ങയോട് എല്ലാ ബഹുമാനവും മുൻനിർത്തി പറയട്ടെ. 23, 24 തീയതികളിലാണ് മുഖ്യമന്ത്രിയും ഞാനും ഡൽഹിയിൽ പോകാൻ പ്ലാൻ ചെയ്തിരുന്നത്. 26-ാം തീയതി ഭക്ഷ്യവകുപ്പുമന്ത്രിമാരുടെ സമ്മേളനമായിരുന്നു. ആ സമ്മേളനം 19-ാം തീയതിയിലേക്ക് മാറ്റി. എനിക്ക് ഡൽഹിയിൽ നേരത്തെ പോകേണ്ടി വന്നു. 21-ാം തീയതി രാവിലെയാണ് ഞാൻ ഇവിടെ എത്തിച്ചേർന്നത്. മുഖ്യമന്ത്രി പോകുന്ന ദിവസം. അതുകൊണ്ട് ഞങ്ങൾ തീരുമാനിച്ചതിന്റെ അടിസ്ഥാനത്തിലാണ് മുഖ്യമന്ത്രി മാത്രം ഡൽഹിയിൽ പോയത്.

ശ്രീ. രമേശ് ചെന്നിത്തല: സർ, മുഖ്യമന്ത്രി ഡൽഹിയിൽ പോയപ്പോൾ അങ്ങയെ കൊണ്ടുപോയില്ലല്ലോ? ഞാൻ ശ്രീ. സി. ദിവാകരനെ അഭിനന്ദിക്കുകയാണ്. അന്ന് അദ്ദേഹം കൽക്കട്ടയിലും ഡൽഹിയിലും പോയി.

ശ്രീ. സി. ദിവാകരൻ: സർ, ബഹുമാനപ്പെട്ട പ്രതിപക്ഷ നേതാവ് മുഖ്യമന്ത്രിയെപ്പോലെതന്നെ സഭയിൽ വളരെ ഉത്തരവാദിത്വമുള്ള ഒരാളാണ് .

സഭാംഗങ്ങളെ പേരെടുത്ത് പറഞ്ഞ് ഇല്ലാത്ത കാര്യങ്ങൾ സഭയിൽ പറയുന്നത് നല്ല കാര്യമല്ല. ഞാനും ശ്രീ. പി. തിലോത്തമനുമായി പിണക്കമാണെന്ന് അങ്ങ് പറഞ്ഞു. അത് കോൺഗ്രസ്സ് പാർട്ടിയിലാണ്. ഞങ്ങൾ കമ്മ്യൂണിസ്റ്റുകാരാണ്. ശ്രീ. വി. എം. സുധീരനും നിങ്ങളുമായിട്ടുള്ള ബന്ധമെല്ലാം ഞങ്ങൾക്കറിയാം. അതേപ്പറ്റി ഇവിടെ പറയുന്നതുകൊണ്ട് കാര്യമില്ല. ദയവുചെയ്ത് ഈ പറഞ്ഞതെല്ലാം ഒഴിവാക്കണമെന്നാണ് എന്റെ അഭിപ്രായം.

ശ്രീ. രമേശ് ചെന്നിത്തല: സർ, ബഹുമാനപ്പെട്ട അംഗം മുൻ ഭക്ഷ്യ വകുപ്പുമന്ത്രിയായ ശ്രീ. സി. ദിവാകരനുമായി ശ്രീ. പി. തിലോത്തമന് അഭിപ്രായ വ്യത്യാസമുണ്ടെന്ന് എനിക്ക് തോന്നാനിടയായ സംഭവം അങ്ങേയടുത്ത നടപടി ശ്രീ. പി. തിലോത്തമൻ സ്വീകരിക്കാത്തതു കൊണ്ടാണ്. ഞാൻ അങ്ങയെ മോശക്കാരനാക്കാൻ പറഞ്ഞതല്ല. നിങ്ങൾ രണ്ടുപേരും ഒരു പാർട്ടിക്കാരാണ്, അങ്ങേയടുത്ത നടപടിയെങ്കിലും ശ്രീ. പി. തിലോത്തമൻ സ്വീകരിച്ചിട്ടുണ്ടാകുമെന്ന് ഞാൻ കരുതി. അതുണ്ടാകാത്തതുകൊണ്ടാണ് ഞാൻ ഇങ്ങനെയൊരു അഭിപ്രായം പറഞ്ഞത്. അത് ശരിയല്ലെങ്കിൽ ഞാൻ പിൻവലിക്കുന്നു.

ശ്രീ. പി. തിലോത്തമൻ: (മൈക്ക് ഓഫ്).....

ശ്രീ. രമേശ് ചെന്നിത്തല: ഏതായാലും മുഖ്യമന്ത്രിയോടൊപ്പം അങ്ങ്

പോയില്ലല്ലോ. നമ്മുടെ സംസ്ഥാനത്ത് അതിരൂക്ഷമായ വിലക്കയറ്റം നിലനിൽക്കുകയാണ്. ഇത് പരിഹരിക്കാൻ ഗവൺമെന്റിന്റെ ഭാഗത്തുനിന്ന് നടപടിയുണ്ടാകുന്നില്ല. മാർക്കറ്റ് ഇന്റർവെൻഷൻ ഗവൺമെന്റിന്റെ ചുമതലയാണ്. സംസ്ഥാനത്ത് ഉപ്പുതൊട്ട് കർപ്പൂരം വരെ എല്ലാ സാധനത്തിനും രൂക്ഷമായ വിലക്കയറ്റമുണ്ടാകുമ്പോൾ ആ വിപണിയിൽ ഇടപെട്ട് വിലക്കയറ്റം നിയന്ത്രിക്കാനുള്ള സർക്കാർ നടപടിയുണ്ടാകുന്നില്ല. ബഹുമാനപ്പെട്ട മന്ത്രി ഇക്കാര്യത്തിൽ പൂർണ്ണമായി പരാജയപ്പെട്ടിരിക്കുന്നു. അരിയുടെ പ്രശ്നം നാളെ തീരും, അടുത്ത ദിവസം തീരും, റേഷൻ കാർഡിന്റെ പ്രശ്നം തീരും എന്ന് ഭക്ഷ്യ വകുപ്പുമന്ത്രി എല്ലാ ദിവസവും പറയും. ഇത്രയും ദിവസങ്ങളായിട്ടും റേഷൻ കാർഡിന്റെ പ്രശ്നം തീർന്നിട്ടില്ല, വീണ്ടും നീട്ടി കൊടുക്കുന്നു. മുൻഗണനാ പട്ടിക എവിടെ; മുൻഗണനാ പട്ടികയിൽ ആരെല്ലാം കടന്നുകൂടി? നമ്മുടെ സംസ്ഥാനത്ത് ജനങ്ങൾ അതിരൂക്ഷമായ വിലക്കയറ്റം നേരിടുകയാണ്. വിലക്കയറ്റം നിയന്ത്രിക്കുന്ന കാര്യത്തിൽ പരാജയപ്പെട്ട മന്ത്രി ശ്രീ. പി. തിലോത്തമൻ രാജി വയ്ക്കുകയാണ് നല്ലതെന്നാണ് എനിക്ക് പറയാനുള്ളത്. അദ്ദേഹത്തിന് ഈ വകുപ്പ് മുന്നോട്ട് കൊണ്ടുപോകാൻ കഴിയാത്ത അവസ്ഥയാണ്. എത്ര നാളുകളായി പ്രസ്താവനകളെല്ലാതെ ഇക്കാര്യത്തിൽ ഒരു നടപടിയും സ്വീകരിക്കാൻ അദ്ദേഹത്തിന്

കഴിയുന്നില്ല എന്നതിൽ ശക്തമായ പ്രതിഷേധം ഞാൻ രേഖപ്പെടുത്തുന്നു. സഭാനടപടികൾ നിർത്തിവെച്ചതന്നെ ഈ വിഷയം ചർച്ച ചെയ്യാൻ അങ്ങ് മുൻകൈയെടുക്കേണ്ടതായിരുന്നു. ജനങ്ങളുടെ വികാരം കണക്കിലെടുത്ത് നിയമസഭയുടെ ഈ വേദിയിൽ ഈ വിഷയം ചർച്ച ചെയ്യേണ്ടതായിരുന്നു, ചർച്ച ചെയ്യാൻ ഗവൺമെന്റ് തയ്യാറാകാത്തത് ജനങ്ങളോടുള്ള അവഹേളനമാണെന്ന് ചൂണ്ടിക്കാണിക്കാൻ ഞാൻ ആഗ്രഹിക്കുന്നു. ശക്തമായ പ്രതിഷേധം ഞാൻ രേഖപ്പെടുത്തുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷാംഗങ്ങൾ മുദ്രാവാക്യം വിളിച്ചു.)

മി. സ്പീക്കർ: ഇറങ്ങിപ്പോകുകയാണോ? പ്രസംഗമാണോ? വാക്കൗട്ടാണോ?

ശ്രീ. പി. കെ. കുഞ്ഞാലിക്കുട്ടി: സർ,

മി. സ്പീക്കർ: വാക്കൗട്ട് ഇല്ലെങ്കിൽ പ്രസംഗമില്ല ശ്രീ. പി. കെ. കുഞ്ഞാലിക്കുട്ടി.

വാക്കൗട്ട് ഉണ്ടെങ്കിലേ പ്രസംഗമുള്ളൂ. വാക്കൗട്ട് ഉണ്ടോ?

ശ്രീ. പി. കെ. കുഞ്ഞാലിക്കുട്ടി: സർ, ഞങ്ങളുടെ പാർട്ടി എന്തായാലും വാക്കൗട്ട്

ചെയ്യും. ഉറപ്പായി പറഞ്ഞേക്കാം.

മി. സ്പീക്കർ: അദ്ദേഹം വാക്കൗട്ട് പ്രസംഗം നടത്തുകയാണ്. അദ്ദേഹത്തിന്റെ

പാർട്ടി വാക്കുട്ട് നടത്തുന്നു എന്നാണ് പറഞ്ഞത്.

ശ്രീ. പി. കെ. കുഞ്ഞാലിക്കുട്ടി: രണ്ട് കാര്യങ്ങൾ ഇവിടെ വ്യക്തമാണ്. ഒന്ന്, സംസ്ഥാനത്ത് വളരെ ഗുരുതരമായ അവസ്ഥയുണ്ട് എന്നുള്ളത് ഇന്നത്തെ ചർച്ചയിലൂടെ വ്യക്തമായി. കുറേ സമയം ചർച്ച ചെയ്തു, ഇതിനെക്കാൾ നല്ലത് അടിയന്തരപ്രമേയം അനുവദിച്ചു ചർച്ച ചെയ്യുന്നതായിരുന്നു. അത്രയും ഗുരുതരമായ അവസ്ഥ ഇവിടെയുണ്ടെന്ന് ഇന്നത്തെ ചർച്ച തന്നെ വ്യക്തമാക്കുന്നുണ്ട്. രണ്ടാമതായി, ക്രൈസിസ് മാനേജ്മെന്റിൽ പരാജയപ്പെട്ടതിന്റെ ഒരു പ്രത്യാഘാതം സംസ്ഥാനത്തുണ്ടായിട്ടുണ്ട്. മുഖ്യമന്ത്രി അത് സമ്മതിച്ചു. ശ്രീ. എം. ഉമ്മർ അവതരിപ്പിച്ച അടിയന്തര പ്രമേയം വിലക്കയറ്റത്തെക്കുറിച്ചാണ്. ബഹുമാനപ്പെട്ട മെമ്പർ ഇന്ന് മാർക്കറ്റിലുള്ള സ്ഥിതിവിശേഷം പരിശോധിച്ചു അനിയന്ത്രിതമായ വിലക്കയറ്റത്തെക്കുറിച്ച് വളരെ വിശദമായി ഇവിടെ പറഞ്ഞത് ഒരു വസ്തുതതന്നെയാണ്. മറുപടിയും വെല്ലുവിളിയും കൊണ്ടുമാത്രം അത് പരിഹരിക്കാനാകില്ല. ഗവൺമെന്റ് ആൾ പാർട്ടി മീറ്റിംഗ് വിളിച്ചിരുന്നല്ലോ. ഞങ്ങൾ ഭരിക്കുമ്പോഴും അവസാനം ബി.ജെ.പി. ഗവൺമെന്റ് തന്നെയായിരുന്നു കേന്ദ്രം ഭരിച്ചിരുന്നത്. അന്ന് അഡീഷണൽ ക്യാട്ട വാങ്ങാൻ ഞങ്ങൾക്ക് കഴിഞ്ഞിട്ടുണ്ട്. എന്തുകൊണ്ട് ഈ ഗവൺമെന്റിന് കഴിയുന്നില്ല എന്നുള്ളത്

ആലോചിക്കണം. അഡീഷണൽ ക്വാട്ട കിട്ടാതിരുന്നാൽ(ബഹളം)..... ചത്ത കുട്ടിയുടെ ജാതകം നോക്കിയിരുന്നിട്ട് കാര്യമില്ല. ഇപ്പോൾ നിങ്ങളല്ലേ ഭരിക്കുന്നത്, ഞങ്ങളല്ലല്ലോ. ആൾ പാർട്ടി മീറ്റിംഗ് വിളിച്ച് ഈ വിഷയമല്ലേ ചർച്ച ചെയ്തത്. ഇന്ത്യയിൽ ഭക്ഷ്യസുരക്ഷ നിയമം നടപ്പിലാക്കണ്ട എന്ന് നിങ്ങൾ എന്തുകൊണ്ട് അന്ന് പറഞ്ഞില്ല. അതുകൊണ്ട് ഇപ്പോൾ നമ്മൾ ഇതൊക്കെ അനുഭവിച്ചേ തീരൂ എന്ന മൈൻഡ് സെറ്റിലിരിക്കരുത് എന്നാണ് എനിക്ക് ബഹുമാനപ്പെട്ട മുഖ്യമന്ത്രിയോടും ഭക്ഷ്യ വകുപ്പുമന്ത്രിയോടും പറയാനുള്ളത്. അഡീഷണൽ ക്വാട്ട കിട്ടിയില്ലെങ്കിൽ സ്റ്റാറ്റൂട്ടറി റേഷൻ മുടങ്ങും. സ്റ്റാറ്റൂട്ടറി റേഷൻ മുടങ്ങിയാൽ വിലക്കയറ്റമുണ്ടാകും. അതിന് അരിയുടെ തുടങ്ങിയതുകൊണ്ടുമാത്രം യാതൊരു ഗുണവുമുണ്ടാകാൻ പോകുന്നില്ല. ഇവിടെ ശ്രീ. എം. ഉമ്മർ അതാണ് സമർത്ഥിച്ചത്. വളരെ അടിയന്തരമായ സ്ഥിതി സംസ്ഥാനത്തുണ്ട്. അത് ചർച്ച ചെയ്യണമെങ്കിൽ ചർച്ച ചെയ്യാം. നിയമസഭയുടെ നിലപാടാക്കാം. അഡീഷണൽ ക്വാട്ട ലഭിക്കുന്നതിനായി നിങ്ങൾ എഫിഷ്യൻസി കാണിക്കണം. ശ്രീ. എസ്. ശർമ്മ പറഞ്ഞത് മണി ക്രോപ്പിന്റെ സംസ്ഥാനമായതുകൊണ്ടാണ് സ്റ്റാറ്റൂട്ടറി റേഷൻ നിശ്ചയിച്ചു കിട്ടിയതെന്നാണ്. എങ്കിൽ അത് നിലനിർത്താനുള്ള വിൽ പവർ നിങ്ങൾ കാണിക്കുമോ എന്നതാണ് പ്രശ്നം. ഇപ്പോൾ ഭരിക്കുന്നത് നിങ്ങളാണ്.

ഞങ്ങൾ കൂടെ നിൽക്കാം, അതാണ് ശ്രീ. ഉമ്മൻ ചാണ്ടി പറഞ്ഞത്. ഞങ്ങൾ വിൽ പവർ കാണിച്ചു. അധികാരമൊഴിയുന്നതുവരെ ഒരു മണി അരി കുറയാതെ ഞങ്ങൾ നോക്കി. ആ വിൽ പവർ നിങ്ങൾ കാണിച്ചാൽ ഞങ്ങൾ കൂടെ നിൽക്കാം. അതാണ് ഞാൻ പറഞ്ഞത്. അതുകൊണ്ട് ഞങ്ങളെല്ലാവരും കൂടി വാക്കൗട്ട് നടത്തുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷ നേതാവും ശ്രീ. പി. കെ. കുഞ്ഞാലിക്കുട്ടിയും അവരുടെ പാർട്ടിയിൽപ്പെട്ട അംഗങ്ങളും മുദ്രാവാക്യം വിളിച്ചുകൊണ്ട് സഭയിൽനിന്ന് പുറത്തുപോയി.)

ശ്രീ. അനൂപ് ജേക്കബ്: സർ, അടിയന്തരപ്രമേയത്തിൽ

വിലക്കയറ്റത്തെക്കുറിച്ചാണ് ചർച്ചയുണ്ടായത്. വിലക്കയറ്റത്തെ ഈ ഗവൺമെന്റ് വളരെ ലഘുവായി കാണുന്നു എന്നാണ് ബഹുമാനപ്പെട്ട മന്ത്രിയുടെ മറുപടിയിൽനിന്ന് മനസ്സിലാക്കാൻ കഴിഞ്ഞത്. ഭക്ഷ്യഭദ്രതാ നിയമം കടന്നുവന്നു എന്നതാണ് ഒരു പിടിവള്ളിയായി ഗവൺമെന്റ് കണക്കാക്കിയിരിക്കുന്നത്. ഭക്ഷ്യഭദ്രതാ നിയമപ്രകാരം രണ്ടര ലക്ഷം ടൺ ഭക്ഷ്യധാന്യത്തിന്റെ കുറവ് കേരളത്തിനുണ്ട്. അത് നേടിയെടുക്കാനുള്ള നടപടികൾക്ക് നിങ്ങളെടുക്കുന്ന ഏത് സമീപനത്തിനും പ്രതിപക്ഷത്തിന്റെ പിന്തുണ തീർച്ചയായുമുണ്ടാകും. കേരളത്തിലെ എഫ്.സി.ഐ.

ഗോഡൗണുകളിൽ നിലവിലുള്ള സ്റ്റോക്ക് വിതരണം ചെയ്യാൻ ഈ ഗവൺമെന്റിന് കഴിഞ്ഞില്ല. അതാണ് ബഹുമാനപ്പെട്ട മുഖ്യമന്ത്രി ഇവിടെ സൂചിപ്പിച്ചത്. ലഭ്യമായ സ്റ്റോക്ക് വിതരണം ചെയ്യാൻ ഈ ഗവൺമെന്റിന് കഴിയാതെപോയി എന്നതാണ് ഇന്ന് പൊതുവിപണിയിൽ വില അനിയന്ത്രിതമായി വർദ്ധിക്കാൻ കാരണം. അട്ടിക്കുലി വിഷയങ്ങളുണ്ടായി എന്ന് മുഖ്യമന്ത്രി തന്നെ പറഞ്ഞു. അട്ടിക്കുലി വിഷയം പരിഹരിക്കുവാൻ ഈ ഗവൺമെന്റ് മൂന്ന് മാസത്തോളം സമയമെടുത്തു. ഇത്തരം വിഷയങ്ങൾ വളരെ ലഘുവായാണ് ഗവൺമെന്റ് കാണുന്നത്. ലഭ്യമായ ഭക്ഷ്യധാന്യങ്ങൾ വിതരണം ചെയ്യാൻ സാധിക്കാതെ ഭക്ഷ്യഭദ്രതാ നിയമത്തെയും കുറ്റം പറഞ്ഞുകൊണ്ടിരിക്കുന്നത് സ്വന്തം കഴിവുകേടുകൾ മറച്ചുവയ്ക്കാനാണ് എന്ന് പറയാതിരിക്കാൻ നിർവാഹമില്ല.(ബഹളം)..... സപ്ലൈകോയ്ക്ക് ആന്ദ്ര ട്രേഡ് അരി തരുന്നില്ലെന്ന് ബഹുമാനപ്പെട്ട മന്ത്രി ഇവിടെ സൂചിപ്പിച്ചു. കഴിഞ്ഞ ഗവൺമെന്റിന്റെ കാലത്ത് സപ്ലൈകോ കുടിശ്ശിക വരുത്തിയിട്ടുണ്ടോയെന്ന് അങ്ങ് പരിശോധിക്കണം.(ബഹളം).....

മി. സ്പീക്കർ: ഒന്നുകിൽ വാക്കൗട്ട് ചെയ്യുക. അല്ലെങ്കിൽ സീറ്റിലിരിക്കുക.

ശ്രീ. അനൂപ് ജേക്കബ്: സർ, എന്നെ സംസാരിക്കാൻ

അനുവദിക്കാതിരിക്കുന്നത് വളരെ മോശമാണ്. ജനാധിപത്യ മര്യാദ കാണിക്കണം. നിങ്ങൾ അവിടെ ഇരിക്കണം. എനിക്ക് സംസാരിക്കട്ടെ. അങ്ങനെയൊന്നും പറയണ്ട. ശ്രീ. എം. സ്വരാജ് അവിടെ ഇരിക്കണം. എനിക്ക് സംസാരിക്കാൻ സ്വീകർ സമയം അനുവദിച്ചിട്ടുണ്ട്.

മി. സ്വീകർ: പറഞ്ഞ കാര്യം തന്നെ വീണ്ടും പറയാതെ അങ്ങ്

അവസാനിപ്പിക്കണം.

ശ്രീ. അനൂപ് ജേക്കബ്: എനിക്ക് സംസാരിക്കാൻ ചെയർ പ്രൊട്ടക്ഷൻ

തരണം. സപ്ലൈകോ കൂടിശ്ശിക വരുത്താതിരുന്ന സന്ദർഭത്തിൽ എന്തുകൊണ്ട് ആന്ധ്ര ട്രെയ്ഡേഴ്സ് സപ്ലൈകോയ്ക്ക് അരി തരുന്നില്ല. ഇതിന്റെ പിന്നിൽ ലോബിയിംഗ് ഉണ്ടോ, ഗൂഢാലോചനയുണ്ടോ, വിലക്കയറ്റമുണ്ടാക്കാൻ ആരെങ്കിലും ശ്രമിക്കുന്നുണ്ടോ തുടങ്ങിയ കാര്യങ്ങൾ നിങ്ങൾ പരിശോധിക്കണം. വിലക്കയറ്റത്തെ സംബന്ധിച്ച് ഈ ഗവൺമെന്റ് വളരെ ലഘുവായാണ് കാര്യങ്ങൾ കാണുന്നത്. ഭക്ഷ്യധാന്യ വിഹിതം കൂട്ടണമെന്നാവശ്യപ്പെട്ട് കഴിഞ്ഞ യു.ഡി.എഫ്. ഗവൺമെന്റ്

ശക്തമായ ഇടപെടൽ നടത്തിയിട്ടുണ്ടെന്ന് അങ്ങ് തന്നെ ഈ സഭയിൽ രേഖാമൂലം ഞാൻ ചോദിച്ച ചോദ്യത്തിന് 03-10-2016-ൽ മറുപടി നൽകിയിട്ടുണ്ട്. ബഹുമാനപ്പെട്ട മന്ത്രി ദയവായി സഭയെ തെറ്റിദ്ധരിപ്പിക്കരുത്. ഈ വിഷയം ഗവൺമെന്റ് ഗൗരവമായി കാണുന്നില്ല എന്നത് തികച്ചും പ്രതിഷേധാർഹമാണ്. അതിൽ പ്രതിഷേധിച്ചുകൊണ്ട് ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭയിൽനിന്ന് പുറത്തുപോയി.)

ശ്രീ. കെ. എം. മാണി: സർ, അടുത്ത അഞ്ച് വർഷത്തേയ്ക്ക് വില വർദ്ധിക്കുകയില്ലെന്നാണ് ഈ സർക്കാർ അധികാരത്തിൽ വന്നപ്പോൾ പറഞ്ഞത്. ഇപ്പോൾ വിലക്കയറ്റം എവിടെയെത്തി നിൽക്കുന്നു. ഉപ്പ് മുതൽ കർപ്പൂരം വരെ എല്ലാ സാധനങ്ങൾക്കും വിലക്കയറ്റമാണ്. പൊതുവിതരണ രംഗത്തെ പ്രശ്നങ്ങളാണ് ഇവിടെ ചർച്ച ചെയ്തത്. ഓപ്പൺ മാർക്കറ്റിലെ വില വർദ്ധനവിനെപ്പറ്റി ചർച്ച ചെയ്തില്ല. ഓപ്പൺ മാർക്കറ്റിലും വലിയ വിലവർദ്ധനവാണ് ഉണ്ടായിരിക്കുന്നത്. ഇന്ന് ആളുകൾ അനുഭവിക്കുന്ന കെടുതി ചർച്ച ചെയ്യണം. ഈ പ്രശ്നത്തിന് പരിഹാരം ഉണ്ടാക്കാൻ ഗവൺമെന്റിന് കഴിഞ്ഞിട്ടില്ല. നമുക്ക് അഡീഷണൽ ക്വാട്ട ലടിക്കുന്നതിന് ഒരുമിച്ച് ശ്രമിക്കാം. എന്നാൽ കിട്ടിയ അരി വിതരണം

ചെയ്യുന്നതിൽ നിങ്ങൾ കാണിച്ച അലംഭാവം, വീഴ്ച അതൊരിക്കലും ക്ഷമിക്കാൻ കഴിയുന്നതല്ല, ജനം നിങ്ങൾക്ക് മാപ്പ് തരില്ല. ഈ ഗവൺമെന്റിന്റെ കൈകാര്യസ്ഥതയിലും ഈ വിഷയത്തിൽ സർക്കാരിനുണ്ടായിരിക്കുന്ന പരാജയത്തിലും പ്രതിഷേധിച്ച് ഞാനും എന്റെ പാർട്ടിയിൽപ്പെട്ട അംഗങ്ങളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. കെ. എം. മാണിയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭവിട്ട് പുറത്തുപോയി.)

ശ്രീ. ഒ. രാജഗോപാൽ : സർ, ഈ സർക്കാർ വിവിധ രംഗങ്ങളിൽ പരാജയപ്പെട്ടിട്ടുണ്ട്. രാജ്യത്ത് ഏറ്റവും കൂടുതൽ ആളുകൾക്ക് കിട്ടിയിരുന്ന റേഷൻ കിട്ടാതിരിക്കുന്ന സാഹചര്യമുണ്ടായി. രണ്ടുമാസത്തോളം റേഷൻ കടകൾ പ്രവർത്തിക്കാത്ത സാഹചര്യമുണ്ടായി. ഗോഡൗണിൽ അരി കിടക്കുന്നു. കേരളത്തിലെ ജനങ്ങൾ അരി കിട്ടാതെ വിഷമിക്കുന്നു. ഈ വിഷയം കൈകാര്യം ചെയ്യുന്ന കാര്യത്തിലുള്ള പിടിപ്പുകേടും അഴിമതിയും കൊള്ളരുതായ്മയുമാണ് അതിനു കാരണം. ഞാൻ സംസാരിക്കുമ്പോൾ അസഹിഷ്ണുത പ്രകടിപ്പിച്ചിട്ട് കാര്യമില്ല. ഈ വിഷയം സഭയിൽ വിശദമായി ചർച്ച ചെയ്യാൻ അനുവദിക്കാത്തത്തിൽ പ്രതിഷേധിച്ച് ഞാൻ വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. ഒ. രാജഗോപാൽ സഭവിട്ട് പുറത്തുപോയി.)

ശ്രീ. പി. സി. ജോർജ്ജ്: സർ,.....

മി. സ്പീക്കർ: ഇല്ല. കക്ഷിനേതാക്കന്മാർക്ക് മാത്രമേ സംസാരിക്കാൻ അവസരമുള്ളൂ. താങ്കൾക്ക് ചർച്ചയിൽ പങ്കെടുക്കുമ്പോൾ സംസാരിക്കാവുന്നതാണ്.

(സഭവിട്ട് പുറത്തുപോയ അംഗങ്ങൾ അല്ലസമയത്തിനുശേഷം സഭയിൽ ഹാജരായി.)